



Konkønni Nirøntøri...

POINNARI

Ashawadi Prakashanachi Digitøl Konkønni Sahitik Pøtrika

● Ønko: 5

● Mhøyno: Jøner

● Vørøs: 2021

● Moll: Rs.50

**Mask Xikøp ani Yogyøta
(Valley Quadrøs)**

**Daaiz thaun Pøinnari: Digitøl Jagøtik
Rupantør (HM)**

**Wilfy Rebimbøs smarøk Sahitik Sørt 2021
Pøilem inam': Nøyøna Adarkør, Møhadev Gaonkar**

**De|Fredric Quadrøs smarøk digitøl
purøskar Christopher Ninasm**

**Valmiki, Nalisai, Kørm
(Inamam joddleleo køtha)**

**Lipiyøntør Vaurachi Gørz
(Lawrence V Barboza)**

**Køthapatth
(Digital Webinaranchi Olløk)**

**Ashawadi Prøkaxønachim 20 Vørsam
(Andrew L Dcunha)**

**SKA Sønghtønacho Konknni Vaur
(Lawrence V Barboza)**

**Pøinnari Vørsacho Køvi 2020 Purøskar
Neelba Khandekar**

**Øntørraxttri-i Konknni Chinh Purøskar
S.K.A.Løndøn**

**Vøranchem Pustøk (Migel Torga)
Tørzønn Køvita (Shailendra Mehta)**

**Ashawadi 2020
Søvistar vørdi**


Køtha, Køvita, Lekhønam



**Valley Quadrøs, Mumbai
(Mukel Sømpadøk)**

**Shailendra Mehta, Mumbai
(Søhø-Sømpadøk, Nøgari)**

**Ma | Jason Pinto, Udayavar
(Søhø-Sømpadøk, Romi)**



Veez Konkani

An e-Magazine Edited & Published from Chicago by Dr. Austin Prabhu

Sømpadøki-i: MASK, XIKØP ANI YOGYØTAY



Ranamni ruk-ranvøtti jivim mødem eka tempa adim jiyevn aslølo mørnis aplya suka-søvløtek lagun rukank katrun, jivink marun aplem kuttøm'/ kuttumb rutam kørur jiyenvk laglo ani hye prøkriyek 'nagrikøta' (civilization) mhønn lekun jiyelo. Manis söng-jivi, konnuy eksuro jiyenvk sökønam dekhun apunn, aplem kuttøm', aplim-pelim, xesar, sömaz, ganv røchun dis gel'lye pørinch ranak visrun aylo. Fatrachim aydønam vaprun jiyenvcho mørnis yøntranco øvixkar kørur dongør, ganv khinnan duspøttonvchim aydønam ekttanvk laglo. Uprant udelyo góddi/ xim', tye góddik rakunk vony, dore/ durig tøxench rakvøli. Ani chøritrechim panam ustilyar amkam thoddyach utramni vachunk, pøllenvk, sömzunk mellchem itlench. Bhav bhava søvem, xesar xezara søvem, ganv ganva søvem, rajy rajya søvem, raxtr raxtrra søvem zhuzta va xannvikayechyo (xannpønnachyo) koptyo pazta tør øslya góddink lagun. Punn ranamni jiyevn aschya jivink zanv, svøtøntr akasar/ møllbar ubtølya suknnyank zanv køslyach góddinchi bøndodd nam mhønnnoch 'nagrik' mør'xan jednam prøkrutik pøys kørur aplo kritim'/ kritøk (artificial) sörvsar røchun kel'lem mhølliar apnnanuch apnnakuch bøndi kørur jiyenvchem.

Hya sörvsarani hye adim khørgam/ ørixttam pøllenvk nant mhønn nam. Khørgam, vighnam, mhazhuz, dukøll, avr/ hunvør, mhapidda dørbøst alyant ani mørnis azun "apunn bøllvønt, apunn budvønt, apunn xabit, apunn xaxvøt" mhøll'lye bhrimident/ sörvsarant azun jiyevn asa. Ani hye bhrimidentlo mør'xak bhayr haddunk 2020 vørsan tøri prøyøtn kelam zøxem vellakallan dhørtechya survatye thavn hem prøyøtn kel'lye pørim. Punn 2020 kall ami jiyel'lo kall dekhun lamb chøritra/itihas ustinstam ajik/ az meren kany challis-pøn'nas vørsam pattli chøritra/ itihas pølleli tøri amkam vachunk, sömzunk mellta, mørnis xetam-bhattamni, tottambettamni ghollun aslo. Prøkriti sövem lagxilo sömbønd (natem) zoddun aslo. Krømenn/ høllyhøllu TV mhøll'lyya pixya dobyant (Idiot Box) bhitør riglo. Ghøram ghøramni TV aylølich, tye TV-ni dexi videxi jahiratamni amchi nhespachi, jevpachi, khavpachi as bødlunk sökli. Itlench nhøy, ami amchi sörvskrutay khinnan soddun, ørth zaynaslye sörvskrutayeche gulam' zalyanv. Hangasør prøkrutik natem tøxench mør'xa natim, mør'xa molam söyt barik zavn aylim. Øxem Tv-ni riglølim ami uprant øntørzallint (internet) riglyanv. Mahet, zannvay, gin'yanacho pattlav kørur, uprant mobaylamni ghuslyanv. Mobaylam, smartt fonamni amkam ek

øthvoch sörvsar røchun dilo va amich to røchlo. Jiyenvchi rit bødøl'li, dispøddti jinn söyt hya Ihan mobaylan bødøl'li.

Bødlavnnek virodh chintpacho hanv nhøy, bødlavønn söhøz tøxench görjechi. Punn hye bødlavnnent ami kitem sanddun alyanv, kitem hogddaun alyanv mhøll'lyem ek ghøddi/ khinn niyall kørchoch mhøzo irado/ het.

Eka tempa adim ganvar ganv festam aslim, soyrim-natim ekameka vørsak ek pavttim tøri mellcho ek suyog him festam-sobhannam kørur ditalim. Punn atam mobaylamni tantriktay vaprun jednam zay tednam ami amchya soyryank, natyank pøllenvk, ulonvk tøxench sömpørk kørunk sadhy zata. Pøylem tøpal ek madhyøm' aslem, telegram anek madhyøm' aslem, punn az kany xembøramni madhyømam asat, tim tøpal, telegram vevøsthechyakuy bøllvønt tøxench funkyachim. Itlem sørv asunuy az lachar ani górib zala mør'xa band. Amchya mobaylamni sørv amchya kuttma-natyachim, söyryanchim nombram ficher kel'lim asat. Sømpørk kørchyo zaytyo vattoy asat, zanv email, whatsapp, facebook, meet, zoom.... Itlench nhøy, ami amche søndex (text, audio, video rupamni) record kørur söyt funkyak dhaddum yetat. Tøruy ami dis gel'lye pørinch xevøtt nenna aschye dixin dhanvun asanv, amchye lagim vell nam, chintunk söyt vell nam. Føkøt dhanvnni ani punzavnni kørchoch amchya jivitacho ud'dex mhøll'lyya dhrudd/thir patyennent ami jiyevn asanv.

2020 isvent ami xikchim söbar lisavam asat. Tantum føkøt tin vixøyancher hanv niyallunk axetam: mask, xikxønn ani yogyøtay (qualification):

Konknni vavr mhøll'lio sömajik zallizagyamni bhov sövayen pøllenvko mellcho zala: chøddtav sønvsthyamni patyenvchem/chintchye pørim vavr mhølliar; kany dha-vis zannank ekttany kørchem, ek vedt asa kørchi, tantum thoddim kødelam ani mez. Thodde fulanche bukke/ture. Vedicher ek øpurbayen tøyar kel'lem bannner, ani tye vedicher manddun døvørløya kødelamni bøstølyanchi xifarøs kelyar sörg mellta mhøll'lyya chintpan tanchi hoglik/ tokhnay ani vakhann'nni ani mukhlyan fotto kaddtøle, video record kørur sömajik zallizagyamni ghaltøle ani hya tøsvirank pøtramni zahiratye rupar mukhpanacher söyt chhapche khonkli sömpadøkamni khørench zavn Konknik 'khonkli' kørchiant prømukh patr ghetla. Ani hazør aslølya møtgøt naslølya dha-vis zønnank khanvk-jenvk dilyar zalem. Zalo Konknni vavr. Vørsak ek va don øslo ddong zalar

zalem Konknni ud'dar. Hem kany ghøddpakanni nhøy bøgør høkigøt.

Bhas/sønvskrutay/køla sodd'yam, sahitik sønvsthe pøllenvyam; Mumbøy xarant Konknni chøllvøllechi bun'yad zal'li tøri Møharaxtrant azun 'Konknni Akademi' nam mhøll'llem dukam vørsak ek pavttim punnim kaddchim sisri/ mannge søimbachim azun asat. Punn her rajyamni aschya Akademink ani tancho vavr pølleyar Sahitya Academy søyt aschi konnachim bolsam bhørunk ani nanv kømanvk soddlyar sahitik vaddavøllechee nødren tankam kitench pøddun gel'lem nam. Søkkødd sodd'yam, tankam 'sahity mhøllyar kitem?' mhøll'llo prøxn/ søval kelyar tanchye lagim voddlyaruy jib aschi nam. Tanchiny kamam dakhovpak vedikaryim kørchim ani khøbro (News/Hype) chhapchy. Ek ghøddi chint'yam; kitem, ami føkøt khøbro ani gørje bhaylo avaz (hype) kørtoch sahity ud'dar zata? Konknni sønghøttønamni chødd kørunk kørchem itlench. Sahitya Academy tøslya sønvsthyamni Mumbøy tøslya prantiy døftørant kørcheny itlench. Tankam sørkaracho duddu göllsil'llo/ vapørlølo dakhlo dilyar zalem. Ani hye sahitik bhettek søyt khøny thavn konnak ani kitlye pavttim ani køxem haddonvchem ani øxem kel'lyank amkam køslo aday asa mhøll'llem søyt lekh zata. Ani hya bhøngstøllak Konknnik 'ghaschem/puschem' ani dhøndo chølonvcho pølletanam tancer khørench zavn vonkare yetat. Atam tumich sanga, hem 'xikøp' va 'yogyøta?', donuy ek nhøy, veg-vegllem. Gaddvak degree ditøch gaddanv/ gaddum xikpi zørur zata, punn 'yogy' nhøy. Konknni fuddarachi khønt husko mhøll'llem mask nhesun vørsak ek-don pavttim puski martøch Konknni fulta? Hem søval/ ho prøxn øslya nalaykam lagim vicharchem gørjechem. Uprant lipi, boli, prant, dhørm, zat, unchli zat søkøyli zat mhøll'llyo göddi. Ani kitlyo chødd göddi title xabit/ surøkxit he.

Xikxønn ani yogyøtay donuy ek nhøy, vevegllem. Hem Konknni bhas ani Konknni fuddarachee nødren ghenvchem bhov gørjechem. Eka tempa adim ranant jiyevn asløle dis nakat, punn thoddyach xekddyacho itihas ami ghetlo tør Gøya thavn Konknni lok pøllun gelo. Pøllun gelo mhøll'llem utør ødduk disøt tør 'zagyanør' / 'sthøllantør' zalo mhønntam. Karønnam køsliny asum yetat – dhørmik bøndhødd, bhaxik bøndhødd va sømajik ønivaryøta. Punn hyech vellar amchya dexachi rajvøttki kørunk ayløya vevegllyamni; zavn Inglis, Purtugez va heramni søyt søbarank dhørm pørivørtit kelem ani Konknni lok somajik nødren gørib ani køxtti zavn aslo zal'yan øslyanchi xikar kørchem kam' tankam

sølisayechem zalem. Ani Gøya bhayr Konknnichyo rompiyo tannim rolyo ani Konknni ful'li ani paleli. Tya vellar søyt xikøp natlem mhønn lek'yam. Punn tankam sømzønni asli. Az amcho Konknni lok kit'tun pavla? Az amchya Konknni loka lagim xikøp asa, sønød (degree) asat, post graduate, dotorgiri, vøignyanik tøkli, kritim'/ krøtøk budvøntkay Artificial Intelligence asa. Punn itlem søyt asunuy ami jeral/ saman'y ritin khøny asanv? Amchi sømzønni amchya purvøzanchye sømzønnechyakuy vørti asa? Amchye lagim degree-yo asat, certificate-yo asat, punn Konknnichya fuddarachee nødren azun amchem chintøp 'mandd-kurpønnechench' xivay her kitench nam. Azun amche 'xikpi vørgache, vidhvan mhønn lekche' nøvyo göddi ghalchyant apli budvøntkay mantat xivay hya göddink pusun kaddchye dixin zavn kel'lim va kørchim kamany disachya uvzaddant chuddi ghevn sodlyaruy disønant. Az pasun 'Konknni' ek 'khonkli' kørunk Konknnik usmoddechi pidda haddølyla tør øslyach 'xikpi/vidhvan' vørgan mhøllyan øjap nam. Nanvatekid/ nanva purto sørkaracho duddu ghenvche sonvsthe astit, punn tanchoy prømukh irado duddu bhokanvcho ani lokak føttonvcho soddlyar Konknnichya fuddarachee dixin tin kasanchem kam' søyt kørchi yogyøtay tanchye lagim nam. Hye dixin mukhlye pillgek søyt føttkiri kanni ghøddun bønanvchem kam' bhov vevøsthít ritin zavn asa. Ani ami Konknni fuddarache sudharøk/ sudarpi mhøll'llem maskam/ rupddim nhesun tim annvim lokak bønaytat ani nagøytat.

Zøxem mobaylamni sørv sømpørk madhyømam asunuy amchi møt bhaddyak vetanam, az digital madhyømant søyt dørbøst vatto asat, jyo øslye göddink pusunk nhøy tøruy, utrunk møzøt kørtat va tye dixin kumøk kørtat, punn pørøt udeta søval hench/ prøxn hoch, amchye pøykint 'yogyøtay' asche asunk zay xivay føkøt 'xikpi' nhøy.

Valley Quadros

MERIT FREIGHT SYSTEMS CO. LLC

Tel: 04-3964882, Fax: 04-3966021

P.O. Box 35101

Email: meritfrt@emirates.net.ae

Website: www.meritfrt.com



ASHAWADI PROKAXONACHIM 20 VORSAM

(Andrew L Dcunha)



Ashawadi Prakashan-achya vis vørsanchya sømbhrøma vellim hanv mhøzo ixtt Valley Quadros-ak pørbim pattøytam ani tachya Konknni misanvam khatir taka øbhimanen vøndøn kørtam ani røchhnarachim ani Konknni lokachim sørv besanvam tachya vavracher pøddum di mhønn magtam

Valley Quadros-an tachya børpamni pørøt pørøt vachunk mellchim don vakyam sangchim tør ek, bødlavønn mat ek khayøm' urchye tøslem (The only constant in this world is the change). Anek kallocak dursønaka bøgør vat pettøy. Pattlya vis vørsanchi Ashawadi-n chømkun ayløli vatt pølletanam Valley kitem sangta tem kørit gela. Vella kalla pørmannem bødlun, vat pettovn vatt rundavn, eka vis vørsancha tørnattyachi churukay (chøturay) ani urba ghevn Ashawadi Prakashan pørzøllun asa. Valley lagim tachya khøllønasløly vavra vixim vizmit zavn hanv uløytanam tannem sangøl'lem mhøjya ugddasant asa :

"Ek ruk/zhadd applye jivita avdhent kitlem ghøtt udøk piyeta, kitlem vot bhogta mhøll'lye pørøs, apnnan kitlim fulam/føllam dilim ani kitlexyank tancho faydo zalo mhøll'llem prømukh. Ashawadi Prakashan-achya sahityik vavrachi pøtt'tti vachtanam ekye vhødd sønvsthen itlo vavr kela tøxem bhogta.

Valley-in pørganvant zøbabdarechem kam' aslyaru, Konknni børøynnarak søll kørur, pattik pøddun, mhenøt kaddun buk pørgøtt kørchi vhøddli pisayasløli ani ti pisay atany suttunk nam. Tuminch sanga Walter Nandalike hachyo kanniyo zømo kørur az prøkøtt kørunk zay tør to kitlem Walty-chye pattik pøddla mhønnuy zannam zanv yet. 2004 isvent hanv Sharjant vavr kørur astanam mhøjye pattik pøddun mhøjim køvitam ekttany kørur mhøzo pøylo køvita buk vhøllu vhøllu vhall vhallya Ashawadin prøkøtt kel'lo.

"Køidyachi køvita "H.M.-acho kavya søngrø Ashawadi Prakashan-achem søvem pustøk. Hya pustøkant køvi H.M. kitem sangta tem aykøya. "chhapo søyt apostaladi thavun dhøndo zal'ly aychya yugant apaplya buka xivay konnak konnachya bukachem pøddun gelam? magir tantlya sahityak kolo nhøy tør ran dukør vhørum. Manest Valley Quadros Ajekar apostaladichem kam' kørinam tøri sahityachya vortant malichem kam' kørunk bhayr sørla...Hi gózal amkam Konknnyank nøvya bhørvøsyachi"... Him utram 2004 isvent H.M.-an Ashawadi vixim børøylølim ami zannanv, hem jivit sobit vhøy punn taka Ørth kørur purte

aranvchya vengønchyha pøylem hem jivit hedðøta, kuddøta bøddøta, dhaddøta, søgllem ghunvddavn sodda punn uprant hasøtya,, usøtya ani arøtya. Øxem hanv kityak sangta mhøllyar, sumar 8 vørsam pøylem Valley Kankanady mhøjya døftørak øchanøk bhett dinvk aylølo ani mhønnalo tuka vell aslyar Manohar Vilas-ant chya piyenvyam mhønnalo. Tya vellar Valley-in Konknnint børønvchench ravøylølem. To mhønnalo hanv Ashawadi-chem ekavøtt bønd kørunk aylølom mhønnalo. Hanvem mhøllem Ashawadi-chem sømpødlem gi? Konknni vixem mhaka kany ulonvk naka mhønnalo...hanv møun ravlom. Tannem tachem kømpønichem visiting card mhaka dilem ani mhønnalo zør pattlya dedd vørsamni Konknni Konknni mhønn bøslølom az hanv hya suvater pavtom nam. Hanv vogo zal'lom. Hanvem móntintunch chintlem . 'Konknni uløy, Konknni urøy, Konknni amchi avøy' mhøll'llem tøtv sødam attovn jiyeløya hannem Konknni sahitya thavn pøys ranvchem masllen udka thavn pøys ravløye pørim. Tannem vixøy bødlilo. Ekvøtt klos kelem. Zalem. Hanvem mhøllem dayzantlya dayzachi kitem gózal. Tem bønd zalam. Asum mhønnalo. Tye uprant eka vørsa uprant pørøt fon aylem. Hanv hottelant asam tuka pursøt aslyar mhaka mellum yet. Hanv mhøjim don pustøkam taka dinvchye khatir gelom. Tannem tim vørtya mogan ghetlim. Mhøjye kødde don søbd ulønvchye pøylench ugtem kelim. Atam køvita børøynaslølo aneklo Konknni køvi tachye sangataaslølo. Thoddo vell ulovn hanv gelom. Sanjer Valley-chem fon. Andrew tuzo buk vachlo. Vachun hanv vimørso børonvk laglam...vhøy panch sø panancho vimørso børovn tannem facebook-acher pørgøtt kelo...tye uprant Konknnichya vaurak ølp viram' va purnn viram' ghal'loch nam. Hi Ashawadichi gózal.

2001 isvent Ashawadi Prakashan Valley-n survatanam tacho dixttavo spøxtt aslølo. Konknnintlem print madhyøm' kitlem lachar aslem ani tantrik søktechigørz kitli asløli to zanna aslølo. Hya donuy madhyømamni pustøkam rupar sahity vaddonvchem ani digital madhyømant Valley-ik aschi zannvay Valley-chya yesøsvek ek mukhel karønn mhønnum yet. Ani hoch pørinnam' Kuwait thavn 2001 isve thavn 2009 pøryant 27 Konknni buk prøkaxit kelyat.. Mumbøy thavn 2017 isve thavn 2019 pøryant 22 Konknni buk prøkaxit kelyat. Pøylo e-buk ani e-novel 2003 ani 2005 isventuch tannem pørgøtt kelyant. 2008 isvent kanniyancho audio book ani hya vørsa køvitencho audio book tannem pørgøtt kela. Tye bhayr Sahitya Academy Delhi, Goa Konkani Academy, Goa University, Thomas Stevens Konknni Kendr, Møngllur University, Milagres College, Maharashtra Konknni Bhasha Mandal, Kavita Trust, viz e-nemallem, uvzadd pøtr øxem vevegillya sønvsthanchya

søhøyogan sahityik karyim manddu haddlyant. Zanv digital møllar køvitechi survat 2006 isvent "tinterant pinturam" nanvar arømbh zal'li. Hantum mhøynyacho køvi mhønn vinchovnn astali. 2007 isvent "utran sutram" nanvar hi vinchovnn mukharun geli. 2019 isvent poinnai.com mukhantr mhøynyacho køvi vinchovnnent tin lipiyamni børønvchya køvink øvkas mellta.

Hanga ek gózal hanvem sangunkuch zay. Øslem kam' Konknnint konneny titlye umedin kel'lem hanv nennam. Print media lachar aschem pøllevn, Konknni pøtrank ghøtt kørchya iradyan Konknni pøtrank Ashawadi Prakashan-an dil'lo adhar vixes. Hye khatir tannem Kuwait thavn Konknni Øbhiyan Sømiti ghøddun 2003 isve thavn 2007 mhønnøsør don vørsam nirøntør Divo pøtrak, Mitr pøtrak, Konknni bukanchya ani söngit kovlenchya vikryachya vavrak ødhar dila. Tachye sømitin ghøram ghøramni vøchun vørgønnyo zømo kelyat. Uprant hench kam' Mumbøy thavn 2018 isvent Uzvadd ani Divo pøtra khatir kelam.

Kuwait-ant thoddyank tøri Konknni sahitya thøny voddnni chøddonvchye khatir køvitapath survat kørur ani uprant Mumbøy-int mukharun vhørun az pasun 45 ødhyøyen kamasallam chølølyant. Tøxench køthapatth survat kørur 11 ødhyøyen kamasallam chølølyant. 2003 isve thavn daiz.com-acher køvita dayz survat kørur az pasun 115 køvinchya køvitancher sömikxa chølølyya. Atam atam youtube/pøinnaricher digital køthadayz to chølovn vhørta, tye bhayr Konknni sahityik spørdhe 2005 isve thavn daiz.com ani atam poinnari.com thavn raxttriy mótt'ttache/panvddyache sahityik spørdhe to manddu haddta.

Valley-in Konknni Konknni børøvpyancher ghal'lo prøbhav vixes. Ho Ashawadi eka køvik ani børøvpyak motim mhonn lekta. Tyech khatir Konknni børøvpi køxttatanam takay attevitte bhogtat. Thoddyank gupit thøran ani thoddyank sørvojønik thøran tannem kel'li kumøk vixes. Mhalgøddo sahiti Ronald Pereira, Gladys Rego tannem tøvøll tøvøll bhett divn kumøk kelya. Ronald Pereira kumke nidhi sthapit kørur uprant pustøkam vikryacho ørdo øday Ronald Pereira-kumøk zavn bhettonvchye tit'tun tannem tacho mog dakøyla. Tachya eka sömpadøkiyant havnvem vachlølem ugddas yeta, "Ashawadi ani pixepønn hachye mødem ascho øntør eka kesacho. To sömzunk sørvank sadhy nam" Ashawadi Prakashan va Valley Quadros Konknnichi seva kørinam bøgør Konknnichi zøtøn gheta.

Atam nimannem utør : nøvya ani nøvikrut rup apnnavn (new and renewed version) ghevn Ashawadi Prakashan Konknni loka mukar otam ubem zalam. Hamv khonddit sangtam zor oxavadi prokaxonan kel'lem kam'

eka sthapit sønvthan kel'lem tør az tye sønvsthek ønudan mellto, kitlyakuy vhødd mapan man sør'man mellto... Konknnintlya vhødd sønvsthamni Ashawadi Prakashan-an kel'lim vørtim kamam vøllkhun ghenvk zay tanchya søhøvavracho hat va veng Ashawadi Prakashan-ak dinvchi górz asa. Valley Quadros-a lagim energy asa. Punn hi søkøt doddti zanv søhøbhag va collaboration zay. Tachya hatank ani mótkedinch puro mhønn bhogunk nøzo. Pørinnøti ani zannvay vaddanvk ani vantun ghenvk, duddvachi søsay labhunk øslya søhøbhagachi górz asa. Fuddlya vørsamni Ashawadi Prakashan-ak anikuy chødd bøllvønt ani zøitevønt zanv mhonn magtam. Ani panch vørsamni Ashawadi Prakashan silver jubilee chøløytanam ek bøllvønt sønvsta zavn bødlum di mhønn hanv axetam.

Dhinvas Tumkam

Stephen Pinto, Kuntalpady

Joachim Pinto, Vamanjoor

Fr.Stephen DSouza, Assisi Press

Hilary Tellis, Bahrain

Joseph Mathais, Dubai

Gerry Dmello Bendur, Canada

Austin Prabhu, Chicago

Walter Nandalike

Monica DSa Mathias, Dublin

Lawrence V Barboza, Manchester UK

Sunil DCunha, London

Elias DSouza Alangar

Cony DCosta, Khoparkhairane

Preema DSouza Lobo, Assisi Press

Jane Alphonso DCosta

Øbhimaní



DAAIZ thaun POINNARI: Digitol Jagotik

Rupantor (HM)



Valley Quadros Ajekar ani mhøji vølløkh kany aychi kalchi nhøy. 1990 thavn ami ekamekak bhov lagxilyan vøllkhøtanv. Punn taka pølye pavttim mell'ilom Mumbøy-int. Tøvøll to Baykhølla eka navvadd'dik

iskolant computer mestri zavn vavurtalo. Hanvem ani tannem Irani hottelant møskapanv ani mølay dud piyel'lo ugddas mhøjye móttint atany jiv asa mat nhøy, Irani hottelachya møska panvchi ruch jiber asa. Uprant ami mell'ilyanv Mira-road tachya bhaddyacha flettant. Khud'd ek børo randpiy zavn aschya mhøjye khatir special kori rott'tti kel'li. Ami, mhøllyar - hanv, Valley, Andrew, Pønchu Bøntvall, Kevin D'mello, Karkøll, Ubbo, Muddbidri, Kixu, Barkur, Titus Noronha, Mauris Shantipura, he søglle chøddunnem ekach kallar Konknint børonvk dhørløle børøvpi. Køvi Melvin Rodrigues mat amkam thoddo senior mhønnyet. Vixes mhøllyar amchye pøykintle chøddavøt føkøt børøynnær zavn urønstanam sømpadøk, prøkaxøk zalyanv ani amchye sangata her børøynnærarkuy sangata ghevn chølunk laglyanv. Køvi Melvin-an Kavita Trust ubem kelem, Konknni poetry site keli, Pønchu "Jhelo" pøtrachø sømpadøk zalo, Andrew thoddo temp "Mangalore mitr" site-cho sømpadøk aslo, Mauris-an Umallo, Kannik pøtram chøløylim, hanvem Kittall zallizago, Arso pøtr ani Kittall Prøkaxøn kelem tør, Valley him søgllim kamam 2003 pasun/ thavn løgatar kørunk asa. Pøylem tannem daiz.com mhøll'li site suru keli. Uprant Ashawadi Prakashan suru kelem. Daiz zallizagyar køvitek, mottvya kanniyek sømbøndi mhønyanvar, vørsanvar spørdhe manddu haddle, sahity xibiram, søm'mell chøløyle, kitlexya børøynnærark sangata ghetlem, tanchi pustøkam fays/ prøgøtt kelim ani zaytya tørnya børøynnærark Konknni sahitya kuxin voddlem.

Mumbøy thavn Kuwait pavlye uprant Valley-n kel'lo vavr ul'lekhøniy. Tya kallar e-mail-am suru zal'lim mat ani hanv cybercafé-k vøchun mail check kørtalom. Hatant børøvn scan kørunk børpam dhaddtalom. Ani Valley amchim børpam type marun daiz.com-acher chhaptalo. Online-a sangata Kuwait-ant tacho offline vavruy chalu aslo ani køvita patth, køtha patth øslim vicharsatim Kuwait tøslya pørganvant to sørag manddu haddtalo. Ani øslya

vicharsatyamni manddløle prøbønd daizar fays/ pørgøtt kørunk amkam vachunk ditalo. Daiz, khørya ørthan Konknni sahityachem khøzan zavn aslem. Tantrikøta aychye titli vaddønaslya tya kallar ani internet explorer user defined font mhønn kørunk Daiz vachtøyanv. Amchya local computer-ant baraha font aslyar mat amkam Daiz vachunk zatalem. Øslya kallaruy Valley-n ek chir divn tya chiracher køvita børønvcho Tinterant Pintur mhøll'llo køvita spørdho manddu haddlølo. Uprant Utrank Sutram mhønn ho køvita spørdho mundørun/ mukhar gelo. Høreka mhønyak ek vinchnnar køvita vinchun inam' ditalo. Nøgden inam' ani buk søyt. Itlem mat nhøy vørsacho køvi mhønn mega inam' astalem. Ani mhakach bhovxa/ ghøddiye 2006 hya vørsa Daiz vørsacho køvi purøskar favo zala. Hye bhayr Daiz vørsacho kanniyangar mhønnuy varvik purøskar ditalo ani Stan Agera, Clarence Kaikamba, tøslya møhan børøynnærark he purøskar favo zalyat. Chicago thavn Dr. Austin Prabhu daiz.com-ak sørag børøytalo. Søvalam-zapi vøll dhørun pøtramni kitem søkkødd vachpyank vachunk mellta tem Valley-n daiz.com-a mukhantr vachpyank dinvchem bhov prømannik pretøn kel'lem. Tacho vavr itlyak ravunk nam. Suttier ganvank ayløle tedalla/ tednam hør mhølgøddya, tørn'ya børøynnærachi to bhett kørtalo. Ani Mitr pøtra sangata mellun Daiz sahity xibiram manddu haddtalo. Tannem vørsanvar chølonvchya xibrank tørne børøynnær rakun røvtale. Xibir mhøllyar vichar satim, prøbønd mønddøn/ manddøp, inamam vantøp, køvi goxtti ani sønvskrutik karyøkrømam. Søkallinchya nasttya thavn sanjechye chaye pøryant - akhko dis Konknni sahityachem festuch mhønnyet. Tannem chølonvchya xibiramni amkam zaytya mhalgøddya tøxem tørnya børøynnærark mellunk, sønvad chølonvk amkam ek suyog melltal. Az øsle øvkasuch/ søndich bhov patøll zalyat. Valley-chem kam' itlyak ravønstanam Ashawadi Prakashan-a mukhantr/ vørvim daiz-ar prøsar zal'lem online sahity amkam buka rupar to ditalo. Mhønyavar spørdhyamni fays zal'lya køvitanco buk, kanniyanchem søngrøh mat nhøy børøynnæranchem køviteche, kanniyanchem, vinodanchem buk. Nanvak ami sømpadøkiy mønddøllent asløyanv punn søgllem kam' Valley one man army pørim kørtalo. Mhøjya don køvitanchem buk Valley-n kaddlyat. 2004 isvent køidacho køvita, Kø'nødd ani Nagøri donuy lipiyamni ani 2006 isvent Bamunnanchem Chedum føkøt Kø'nødd lipiyent. Dr. Austin Prabhuchyo køvita bukuy Valley-n fays kela. Køvi Andrew L. D'Cunha mhalgøddo køvi tøri, tacho pøylo buk

fays kel'lo Valley-n aplya Ashawadi Prakashan-a mukhantr/vørvim. Uprant køvi Andrew-che zayte køvita zøme ayle, prøxøsti - purøskar taka sodun ayle.

Itlem matgi ? daiz.com vørsavar vhødd møtt'ttar/panvddyar sahity spørdhe manddun haddtalem ani kanni, køvita, lekhøn spørdhyank akørxøk nøgdi inamam astalim. Daiz spørdhyanchim vixexøta mhøllyar spørdhyant itli parødørxøkøta asløligiFøkøt vørøynnarchim nanvam, øbhipray mat nhøy, ønkøtt'i søyt Valley daiz.com-acher fays kørtalo. Pødd'dya pattlyan kitench nam. Sørv parødørxøk ani prømannik. Punn daiz.com-ant ek unnepønn øslem tem mhøllyar hi site føkøt Køn'nødd eke lipiyent mat fays zatali. Hacho ørth Gøychya børøynnarchim Valley-n bhayr døvørlølem mhønn nhøy. Namnechya ani yuva øxem Gøychya Konknni børøynnarchim børpam Valley Køn'nødd lipiyek lipiyantør kørur fays kørtalo. Ani tøvøll atanchye pørim hem kam' sulobh kørunk Konkanverter naslem. Søgllem manually kørunk zay pøddtalem. Ani tem kam' Valley-n kelam. Hya sangata Karnataka Konkani Sahitya Academy-in visavya xekddyachyo mottvyo kanniyo mhøll'llo grønth søyt sømpadun dila. Hya grøntha khatir børøynnarchim sømpørk kørur, kanniyo haddun, gørz pøddløle kødde lipiyantør kørur, sømpadun kørchem kam' sulobh nhøy. Ho buk atam ek akør grønths zavn vaprunk sølis zala.

Atam mhøjya mogacho mitr Valley Quadros Daiz aslølo Poinnari zala. Daiz mhøllyar sthavør mhønn ørth kørur ghenv yeta. Zøxem museum-ak Konknnint dayza punzo mhønnat. Pøynnari mhøllyar jøngom'- sønvær bhonvcho. Daiza thavn Poinnari Valley-chem pøynn føkøt økøsmik va kakøtallio mhønn sangunk zaynam. Valley kiteny kørta tør tem høzar pavttim chintun, vharovn/ mapun pøllevn, søløha - móxura kørur kørta. Mødgat kayøm' tin vørsam dista. Valley aplya khasgi karønnank lagun Konknni thavnuch pøys aslo mhønnyet. Hanv tacho khas mitr tøri mhøjyay sømpørkar naslølo. Hya vørsamni Daiz-an aplo prøsar ravøylølo. Tin vørsanchye avdhent Konknni sahity sønværant zayti bødlavønn zal'li, tantrikøta upløbdyo vaddlølyo. Sthavøro thavn jøngøm' zatanam mhøllyar Daiz-a thavn Poinnari zatanam Valley-n hyo søgllyo upløbdyo børyoch upeg kelyo. Eke lipiyent aslølem Daiz Poinnari zatanam - tin lipiyamni zavn unnepønn moddun kaddlem. Az Poinnari vixvøyyapi zalya. Lawrence V. Barbosa tøsle børøynnarchim U. K. thavn, Monicabay Ireland thavn Poinnari-k børøytat. Daiz-ant føkøt økøram rupar vachunk mat

mellun aslølem sahity az Poinnari-r audio rupar aykunk mellta ani thoddyø søndørbhamni pøllenvkuy mellta. Unicode tantrikøta vaprun site bandun haddlya dekhun khønchyay browser-ar sølisayen vachunk, aykunk, pøllenvk zata.

Punn Daiz-achi pørømpøra Legacy Valley-n moddunk nam. Daiza pørim Poinnari-ntuy mhønyavar køvita spørdhe chøltat, mhønyacho kovi man labhta, vørsacho køvi, kanniyangar purøskar jahir zatat. Dr. Austin Prabhuchya sangatpønnan Konknni mør'xakullacho chømøtkarik atmo (Køvi Melwin-achem utør) Wilfy Rebimbos-achya ugddasak Viz Konknni ani Poinnari sahity spørdhey chøltat. Eka vørsa hanv hya spørdhyak Kørnattøka thavn vørøynnarchim/ pørikxøk zavn aslom. Itlem mat nhøy, Poinnari varxit vixes ønko yeta. Ashawadi Prakashan-a mukhantr/vørvim Poinnari-fays zal'lem vinchnnar sahity Ashawadi Prakashan-a mukhantr pustøka rupar fays zata. Ashawadi Prakashan-an az meren 40 buk fays/ pørgøtt kelyat mhøllyar hem kayøm' lhan sadhøn. Vis vørsamni challis buk mhøllyar vørsak don buk zale. Vørsavar chølchim Mitr - Daiz xibiram nant. Karønn, atanchya tørnattyank sahityant øbhøruch unni zavn ayløleny ek asum yeta. Punn hanga anek gøzal hanvem ul'lekh kørunk pøddta. Kavita Trust-an chølonvchya køvita spørdhyant Mumbøy vhel'li kirt Valley-k veta. Mumbøy tøslyø mhaxarant firgøje firgøjek vøchun bhurgyank, tørnattyank sangata ghalun, tanka tørbeti divn, køvita søtrank tøyar kørchem mhøllyar khønchyay sahity xibirak unnem kany nhøy.

Kiteny zanv, zanv Daiz, zanv Poinnari, føkøt URL bødøl'lyant soddlyar Konknni sahity - sahit - kølakaram vixim Valley-cho mog ani sømørpit mørnobhav kuskuttachoy bødlunk nam mhønn hanv tøri dhoiran mhønnat. Valley-y bødøl'la mhønnunk zaynam. Amchi ixttagøtuy tøxich asa. Hacho ørth amchye mødem mørnabhed nant mhønn nhoy. Bhambhavamni zhøgøddchye pørim amiø ulovn pøddtanv. Mhøjya khasgi jivitiant hanv køxttank sampøddløya vellar to mhøjya kumkek dhanvun aylølo asa. Punn to duktint astanam tachem duhk tannem amchye sangata vantun ghetlem na. Valley-chi kaletuch tøxi, to mørn'pønnim sosun ravta. Heranchim duhk mat taka sosønam. Dekhun zanv puro to søimban ek køvi ani Ashawadi.

Mogacho bhav Valley-k, Poinnari ani Ashawadi-k cheers.

JAGØTIK KONKNNI VAVRANT SKA LONDON

(Lawrence V Barboza, Manchester UK)



Konknni bhaxechye vaddavøllint, Konknni søngh-sønvsthyanco va sønghøttønancho patr pørinnamkari mhønnchyak kany dubav nam. Many ganvant, dexachya itør zagyamni, pørdexant prøtyek zavn Gulf-ant amchya Konknni lokan asa kel'lya sønghøttønamni Konknni lokacho ekvøtt ani Konknni bhas vegan vaddunk kumøk/ adar zalya. Amcho Konknni lok sønvsarbhør asa, khønysør sørv gelyat, tya sørv ganvamni Konknni khatir vavr kela. If you talk to a man in a language he understands, that goes to his head. If you talk to him in his language that goes to his heart, øxem mhønnta Nelson Mandela. Kallza thavn don søbd ulonvk amkam khønddit zavn amchi many bhas zay.

Øxench ghøddlem Otubrachye 1979 isvent, tya vellar London-ant vøsti kørur aschya Remond Menezes, Feliz D'Souza ani ixttamni, London-ant Konknni lokan sangata mellunk zay, Konknni bhaxye thøny, ganvchye riti-rivajim thøny sømbønd asunk zay mhølly iradyan London-ant asa kel'lem sønghøttøn South Kanara Association va SKA, London.

SKA, London hanim adlya vørsa aplo challisavo zølma dis vhødda sømbhrøman/ døbajyan London-ant manddu haddlølo. Hya søndørbhør mokllik kel'lo smarøk ønko 'Mannik' hachye prøkar, SKA, London arømb kel'le søbar manest az nant, punn tanchye mhenøticho føll zavn SKA, London Britain-ant, Konknni sømuday ani Konknni bhaxechi seva kørur asa. Thoddyá vørsam pøylem Konknni film, nøtt ani Konknni vavraddi Ron Rodrigues hønnem applye khøllønasløye mhenøten hya sønghøttønak punørzølm dilo, tye uprant nemøk zal'lo prøstut ødhyøkx Sunil D'Cunha hache sømørpit kam', vibhin'n ritichem mukhelpønn ani khaltya svøbhavan SKA, London dis veta veta Britain-ant Konknnicø bavtto unch ubarayek vhørit asa. SKA, London hachya sørv sandyamni sanganta mellun kam' kørchi rit khønddit zavn xabaskek favo.

SKA - London Konknni vavr



Lokak sanganta haddunk kitle køxttgi, titlech køxtt tankam ekvøttit dørvunk, hem kany sulabayechem nhøy. SKA, London hacho ud'dex zavn asa, Britain-ant Konknni lokak ekvøtt kørchem, Konknichim vividh sønvskrutik karyakrømam/ karyavølli manddu haddchim, sandyanchim talentam urjit kørchim, Konknni khatir vavurtølya ani Konknni sømudaye thavn Britain-ant sadhøn kel'lyank man kørchem, tem nhøy astam gørz øslyank arthik va her ritin søhay dinvchi zavn asa. Pattya vørsamni SKA - London hanim many ganva thavn kølakarank haddun London-ant Konknni søngit sanz, chøløn-chitr sadør kelam. Sandyam khatir Konknin spørdhe asa kelyat. Vørsak 2-3 karyim/ karyavølli manddu haddchya SKA, London hanchya karyakrømank 200-250 lok yeta, adlya vørsachya challisavya zølma disachya karyak sumar 500 Konknni lok aylølo khønddit zavn øbhimanacho vixøy zavn asa. Hyach vellar prøgøtt zalya smarøk ønkyant Britain-ant vøsti kørchya køvinchim børpam chhaplyant.

SKA - London ani digital vavr



Nøvya chintpachya hya 21-vya xøtømanant søkkødd vegan zavn veta, digital madhyømacho itihas mottvo asunk puro, punn fuddar lamb asa. Digital madhyømamni chøddtik mapan sahityik vavr zavn asa. Haka Konknni sahity pørgøttche vegveglle zallizage ani raxttriy ani øntør'raxttriy Konknni søm'mellønam ani kovi-gøxtti góvay ditat, aneke vatten yuvøzønn/ tørnattim chødd kørur tantrikøtek góllsun/vaprun digital madhyømam tevxin pavlam kaddat, sompye ritin sangche tør ho 'digital yug', tem nhøy astam Corona virus-an asa kelye pøristithi vørvim digital madhyømacho upyog søbar vanttyamni chødd zala, hem zanna øsløya SKA, London ødhyøkx Sunil D'Cunha ani sangatyamni digital madhyømacher, lock-down-a vellar Life in Lockdown: Online Singing Competition asa kelo. Vhøddank ani bhurgyank asa kel'lya hya spørdhyant Konknni pødam gavun, tacho video digital madhyømancer (Face-Book ani

You-Tube hangasør upyog kel'lo) fays/ pørgøtt kørunk aslølo. Søngitache sørv regro-niyømam, nanvadd'dik vørøynnar/ pørikxøk, øxem vørtya vrut'tipør (professional) ritin chølun aschya hya spørdhyant 390 vhødda ani 300 bhurgyamni bhag ghetlam. Bharøt, Gulf, Netherlands, Ireland, Philippines, Britain ani Africa thavn spørdhøk asat. Disbhør Inglix ulonvchi Britain-achi Konknni bhurgim, haftobhør ani thoddi mhøynobhør øbhyas kørur Konknni gaytanam aykuncho ønubhov/ ønnbhov ani zanvchem sømadhan khas ani vegllench zavn asa. Digital madhyøma mukhantr/ vørvim, sønvsarbhør aslølya, prøtyek zavn lipun aslølya Konknni taletank/ gunnank eke vedicher, mhølliar digital vedicher sangata haddchem, Britain-ant aslølya Konknni bhurgyank Konknni bhas, Konknni søngitkar, Konknni gavpi/gavpinni ani Konknni pødam ghøddnnaram vixim thoddi tøri mahet asa kørchi, hya spørdhyacho ud'dex zavn aslølo. Spørdho chølun vechi rit ani yes pølletanam, ho ud'dex zari zalye børi dista. Digital madhyøm' ek sahet zavn, øslya madhyøma mukhantr/ vørvim Online singing competition asa kel'le dakhle Konknint nant, punn mukhlya disamni yetøle mhøll'lo bhørvøso asa. Life in Lockdown: Online Singing Competition asa kørur, lokachi mønogøt ani chintøp digital madhyøma thøny akørxit kel'lya SKA, London hanchem kam' Konknint ek nøvesanv zavn asa.



Viz Konknni - Niz Konknni

Konknni ek zagtik bhas; zat-kat, pranty-raj, lipi-bolicheo góddi utrun konknni bhaxikank sømestank eka mønant konknni bhas vengunk tøyar kørchi ek vedi; viz i-hofteallem; køn'nodd, nagri, romi ani mølealløm lipimni høryeka høfteant digitøl rupar pørgøttun yemvchem i-pøtr vachunk chukanakat. Børpam dhaddunk amcho imeyl pø't'o:

Dr.Austin Dsouza Prabhu
veezkonkani@gmail.com

Pøili Øntørraxttri-i Konknni Køvigoxtti

Øktobør 4: Digital madhyømacher pøili Øntørraxttri-i Konknni Køvigoxtti; aitara (øktobør 4 tariker) sanjer 4:30 vorancher Google Meet mukhantr Ashawadi Prøkaxønan chøløun veli.



Bab Shailendra Mehtan svagøt uløupant køxem vastøvik zaun øsadhy zal'lem kam' digitøl madhyømant kørunk sadhy asa; zøxem Keralachea Kochchintlea eka køvichem pustøk Gøychea prøkaxøkan prøkaxit kel'lem atam Mumbøi thaun mukhelponnakhal mokllik zamvchem zagtik sthørar søit vikxøkamni pøllemvchi søndi labhli. Digital madhyømak søkøt kørur ami sørvamni mellun konknnik mukar vørunk zai mhønnalo. Tannem bai Do Jayanti Naik hichi olløk kørur ditøch, Kochchin Kerollchea Konknni køvi R.S.Bhaskør hancho satvo køvitazomo 'Chøitr Køvita' bukachem mokllik kørur prøstavik uløup ulyil'lea Bai Do Jayanti Naik (Sømpadøk - ANANYA) hinnem Digital madhyømak søkøt kørur konknni sahiteak nøvo jiv, novem trann labhaxem kørche dixin sørvamni vaur kørchi gørz mhønnali.

Manchester thaun Bab Lawrence V Barboza, Dublin thaun Bai Monika Møthais, Kuwait thaun Bab Clive Soz, Mumbøi thaun Bai Pødmøja Kundaji, Kochchin thaun Bab R. S. Bhaskør, Mysore thaun Bai Sheela Bhøndarkør, Bangalore thaun Bai Wilma Bantwal, Gøy thaun Bab Neelba Khandekør, Bai Nayana Adarkør, Bab Gøurish Vernekør, Bai Urjita Bhobe, Møngllur thaun Ma Jo.C.Siddøkatte, Glanish Martis Alangar hanim vantto ghetleli køvigoxtti Valley Quadrøsan chøløun veli.

Prem Morsan olløk korn ditøch Bai Concepta Fernandes Alva hinnem sømpnnechim utram uløun az digital søkøt góllsun ami føkøt amchi lipi/boli mhønnun boschea bødlak her lipintlem sahity vachunk pretøn kørunk zai mhøll'lo ulo dilo.



Wilfy Rebimbøs Smarøk Konknni Sahitik Sørt 2020



Pøinnari.com ani Veez i-pøtran 2020
isvent manddun haddl'lea De|Wilfy
Rebimbøs smarøk don lipichea Raxttri-i
møtt'ttachea Konkønni Sahitik
Spørdheant jikun ayil'leanchim namvam:



Møttvi Kanni Børounchi Sørt:



Pøilem: Valmiki (Nayana Adarkar)

Dusrem: Nalisai (Richard Alvares)

Tisrem: Kørm' (Chetan Cappuchin)

Protsah/humedichim inamam:



1. Xraunnantlo Xirxiro (Prathmi Naik)

2. Pausachea Disamni (Neeta Kurtikar)

Vimrso børømvchi Sørt:



Prasann Niddodi, Dr.Aravind Shanbaug

Lekøn børømvchi Sort:



Lawrence Vinod Barboza

Protsah/humedichim inamam:



1. Nirnnøyacho Nirnnøi (Sandesh Bhandekar)

2. Mønisponn kai Mog (Tania Kirtani)

Sørteche vørøinnar:



Shailendra Mehta, Sharatchandra Shenoy Kochin, Ma|Jason Pinto, Valley Quadros.

Køvita Børounchi Sørt:



Pøilem: Flatant Raupi Køvi (Mahadev Gaonkar)

Dusrem: Vrid'daxrøm' (Namdev G Surlekar)

Tisrem: Harso (Manoj Nørendra Kamat)




ASHAWADI 2020



Døsembr 20: 2000 isvent Kuwaitant suru zal'lea Ashawadi Prakashanachea 20 vørsugecho sømbhrøm' døsembr 20 tarikechea aitara sanjer 4 thaun 7 pøreant digital madhyømacher chøløilo.



Ugtaunn kareachem sunkann ghet'l'ea Gøychea Shree Mallikarjuna Collegichea Hindi vibhagachi mukhest Do|Rupa Charin yeukar magtøch Valley Quadrøsan øplea svagøt uløupant "Ashawadi ani piso - hea donam mødhlo øntør eka sutacho, ani hi konknni pisai øppnak køxi lagli ani survilea disamni øplea sømkallin børøupi mitram thaun mell'l'ea prerønn tøxençh pattimbovixim uløyit, Melvin Rodrigøsachea kamacho tøxençh Prøgøti Prøkaxønan ghal'lea prøbhavacho ul'lek kelo. Hea vis vørsanchea øppinant chøddnni ani pøddnnent adhar, pattimbo tøxençh bhørvøso dil'leancho uddas kaddun, ho sømbhrom' føkøt ekleacho nhøi, bøgar somestanco mhønnalo.



Konknni sørdar, Vishv Konknni Kendracho mukhest Basti Vaman Shennøi hñnim kareachem ugtaunn kørur dil'lea øplea søndexant "Ashawadi Prakashan øxençh øplo khøllmit natlo konknni vaur mukharun vørun rupeotsøvacho suvallo karyem søit sømbhromunk tøxençh øppnak tantum meter kørunk ulo dilo".



Andrew L. Dcunhan Ashawadi Prakashanachea vis vørsanchea øppnacher kholayen uløun 'Ashawadi Prakashan mhølllear Valley Quadrøs, ani Vøl'l'ichea børpant tøxençh chintpant to Ashawadi. Ho vaur eka prøtixttit sømstheachea vauracheaki kaim unno na, hoch vaun zør eka sømsthean kel'lo tør tea sømstheak mellcho man vegloch asto zo Valley Quadrøsak mellunk na'

mhønnalo. Ashawadi Prakashan mukharun vhørunk Val'l'ik zokto pattimbo dimvcheak konknni mukheleamni tøxençh sømstheamni mukar ailear tacho prøtiføll khønddit zaun konknnik labhcheant dubhav na mhønnalo.



HM Pernalan 'Daaiz thaun Pøinnari' øxem øplea uløupant 1990 isvethaun køxi øppnachi ollok Val'l'isovem zal'l'i ani az pason eka kuttmantlea bhabhavampørim ekameka mønbhed asuni ekamekak adhar divun aileamv mhønnalo. Daaiz ani Poinnachi mødhem URL matr bødøl'lam xivai Val'l'ik børøupi ani konknni sahitteacher ascho mog kuskuttachoi bodlunk na. Bødlak daaiz føkøt eka lipik simit zaunaslem tør øppinarint tannem vixv veapi zaun bødlun tin lipint sahity ørgøttchem matr nhøi, øpilem føkøt børparupar aslem sahity atam addio rupar aikunk søit mellta mhønnalo. Hech vellar sømkallin børøupi; Melvyn Rodrigues, Andrew Dcunha, Kishu Barkur, Pønchu Bøntwal, Maurice Shantipur køxem føkøt børøupi/køvi zaun urunk nastana prøkaxøk, sømpadøk zaun her børøupeank sangata ghevun mukar chø'l'le punn Valley Quadrøsan hem kam' 2003 isvethaunch suru kel'lem mhønnalo.



Mukhel søiro zaun hazør asl'lea Goanews.com'cho sømpadøk Bab Sandhesh Prabhudesai hñnim øplea uloupant; Covid ma-pidden mønxank dhoslem ani bhexttailem punn heach kallar digital madhyøm' ek vørødan køxem zalem, ani az Ashawadi Prakashanachea vis vørsanchea vauravixim aikun khørençh øxem bhøglem, hem kam' Gøyant zaupak zai aslem punn Gøyam bhair zal'lem amkam khup øbhimanachem kam'. Ani ami 350 vørsam pattim vøchunk økanamv punn digital madhyømacho thenko ghevun ami 350 vørsam pattim vøchunk øktamv ani ek konknni kuttom' zaun konknnichea vaddaullekhatir sangata vaur kørunk øktamv ani hea dixin bab Valley Quadrosan øplea tantrik gineanak hater kørur mukhelpønn gheunk Ashawadi Prakashanak ulo dilo.



Økhil bharøti-i konknni pørixødechi ødhyokx Bai Usha Rannen øplea uloupant Ashawadi Prakashanachea vauravi søvistar vølløk aikun øppnak øxem bhøglem ømi konknni pasot kel'lem bhov thoddem. Ani hea pasøt Ashawadi Prakashanachea Valley Quadrosachi thoknnai keli.






Gøy Konknni økaddemichea 'Ananya' zørnølachi sømpadøk Bai Do|Jayanti Naikan øplea uløupant; 'Bab Val'lichi ani mhøji ølløk sø vørsadhim zal'li, jednam tachi ek køtha mhaka pauli ani ti køtha mhaka itli auddli mhøllear hamvem føn kørur taka pørbim pattøili. Thoddeach tempan hamv konknni pørixodek lagun Mumbøi paulim ani tednam Valley Quadros mhaka mell'llo punn jednam to Gøyam ailo to pøilo yetalo Gøy konknni vkademik ani ami vorangottlem køthevixim uløpitaleamv ani tachethaun hamvem parkil'li ek duk zaunasa; 'amchem konknni sahity grest asa, punn tem lipichea bøndøddent bhandun asa, ami tea bøndhøddethaun sutka ghemvcheo vatto tøyar kørizøi' mhønnun. Ashawadi Prakashanachea vaurak børem magun hem Ashawadi Prakashan khørench konknni sahitik itihasant ek møilafatør mhønnali.

Bai Rupa Charin 'Pustok Vimochon' kareachem sunkann ghetl'lea Bai Møngllurchea Besent Collejichea pøtrikodhyom' vibhagachea mukhest Bai Smita Shennoy hichi ollok kørur ditøch Bai Smita Shennoy hinnem Ashawadi Prakashanachea vimochøn zaunk aschea tin bukanchi tøxench børøupeancho ollok kørur divnk Manchester (UK) thaun Lawrence Vinod Barbozak ulo dilo.



Lawrence Vinod Barbozan Monica D'Sachi tøxench tichea 'Nøvi Disha' pustøkachi, Walter Nandalike tøxench tachea 'Fanteaparachem Søpønn' pustøkachi, ani Stephen Pinto Kuntalpadi tøxench tachea 'Kombo ani Zhuz' pustøkachi vølløk kørur dili.




Monica D'Sa Mathias

Manest Joseph Mathaisan 'Nøvi Dixa' pustøkachem vimochøn kørur øplo søndhex divun 'Ashawadi Prakashan' pattlea vis vørsamni kel'lo vaur pølleun hamv khøronch vijmit paulom, ani




khønddit zaun hea vaurak øplo pattimbo fuddem-i astølo mhønnalo', Monica Mathiasan øplea uløupant 'Mønis zør øplea kallzant sintimentam nastana asto tør to eka fatrapørim disto, dekun hea sintimentank sahiteachem rup dil'lea mhøjea køthenk ekttaun pørgøtt kel'lea Ashawadi Prakashanacho, ani hea pasøt pattimbo dil'lea kuttmacho dhinvas kelo'



Walter Nandalike



Manest Damodør Mauzon 'Fanteaparachem Søpønn' pustokachem vimochøn kørur øplea søndhexant 'Konknni Sahiteant jednam veg-vegllea pranteachem sahity lagim yeta, tednanch konknni sahiteachi khøri tank køllta' mhønnalo.



Stephen Pinto



Manest Hilary Tellis Bahrain hannem øplea uløupant Stephen Pintochea vektitvavixim tøxench tachea kanniamvixim uloun, heo kannio bukarupar prøkaxit kel'lea Ashawadi Prakashanak dhinvaslem. Bai Smita Shennoy hinnem muklea bhagachem sunkann ghetl'lea Gøychea Do|Purnananda Charichi ollok kørur dili.

Shree Mallikarjuna kolejichea konknni vibhagacho mukhest





Purøskar ani inamaneha hea vibhagant pøilem 'Pøinnari-viz Sahitik Sort'vixim uløyit't Do|Austin DSouza Prøbhun køxem pøinnari-viz raxtri-i møtt'ttachea sahitik spørdheachi survat kørur atam tin vørsam sømpøilim, ani fuddem søit konknnichea ut'tim' sahitink hea spørdheant vantto gheunk ulo dilo.



Manest James Mendonca Dubai hannim Wilfy Rebimbus smarøk pøinnari-viz raxtri-i møtt'ttachea tisrea sahitik spørdheant inamam apnnayil'leanchim namvam ghoxit kel'leuprant øplea uloupant; Wilfy Rebimbus tøsølea møhan konknni mønxacho uddas kaddun tachea manak ho spørdho chølømvchea pøinnari-viz karbharink tøxench spørdheant inamam apnnayil'lea sømestank pørbim dili.



Tye uprantly pøinnari.com' hannim 2019 isvechea døsembrant suru kel'lea tisrea møineacho køvi sørtent inamam zoddlelea bhara køvinchim namvam tøxench vørsacho køvi 'Nilba Khandekar' hachem namv Køvi Bab Melvyn Rodriguesan ghoxit kørur øplo søndhex pattoilo.



Gøy Universitychea konknni vibhagachi adhli mukhest Do|Chandalekha DSouzan 'øntorraxtri-i konknni chinh (International Konkani Icon) - 2020' purøskar 'SKA (South Kanara Association) hankam ghoxit kørur øplo søndhex dilo.



Tye uprantly konknnintlo pøilo digital køtha sadørikoronnacho purøskar De|Freddrik Quadrosachea yadicho purøskar ghoxit zalo. Freddrik Quadrosachea putan Roshan Quadrosan Fredrik Quadrosachi møttvi øllok kørur divun køxem to konknni lokamni ekameka sangata jieun ekameka adhar kørchem søpønn dhørun jiel'lø mhønnalo. Manest Eddie Sequeiran hea digital purøskarak ghoxit kelem;



pøilem: Christopher DSouza, Ninasom' (køtha: lokdaun)

dusrem: Dony Correa Pernal (køtha: bondhodd)

tisrem(dogank): V.P.Lobo (køtha: soirk), ani Gerry DMello Bendur (køtha: dhull ti dhull'ch)

choutem(dogank): Linet DSouza (køtha: Bomboicho mam') ani Shanti Noronha (køtha: Zølmadisachi kannik)

panchvem(dogank): Lawrence V Barboza (køtha: Jinnye Sutr) ani Queenie Viegas (køtha: Lungi)

sovem (dogank): Do|Judy Pinto (køtha: Løxsh) ani Do|Purnananda Chari (køtha: Ek Mornachitt)



Do|Purnananda Chari muklo vibhag chølømvchea Bab Shailendra Mehtachi ollok kørur ditøch hazør asl'lea manestamni; Sunil DCunha Manchestør, Ma|Pratap Naik, Prakash Padgaonkar Gøy, Gerry DMello Bendur Canada, Cøncepta Fernandes Alva, Vincy Quadros Gøy, Philomena Samfransisco Mumbai hannim øple sondhex dile.

Bab Shailendra Mehtan dhinvas pattøile.

Karyem Chøløupi



Do|Rupa Chari, Smita Shennøy, Do|Purnanønd Chari, Shailendra Mehta





'konn mukar mukar chølt
tør muklem mett kaddta
konn pattinch pattinch rauta
to ravl'le thøinch urta'

Wilfy Rebimbusachim him utram kaim
þønchvis-tis vørsadhlím punn az tim
khørim zamvchim disun yetat. Sømsar
atam digital yugant rigla dekun ami søit
konknnik digital yugak vørchi gørz asa.
Hea misamvachi bunead zaun '**Wilfy**
Rebimbusacheo køtha' digitize kørchem

Hea misamvachi bunead zaun '**Wilfy**
Rebimbusacheo køtha' digitize kørchem
misamv, tea pattlean
Cha.Fra.De'Costacheo køtha,
Sirivøntacheo køtha øxem konknnintlea
ut'tim' køthenk digitize (Køn'nødd-Nagri-
Romi i-pustøk, tøxench audio buk rupar)
kørchem misamv ami hatim ghetlam.
Tumcho pattimbo qørjecho.



Yodaham Jeevami, Ahamashanse

Jiv astasør bhørvøstam

Konknichó vaur bhørvøxean mukar vørunk ulo

Konknni mønxak uttøi

(Valley Quadras)

कोंकणी

ಕೊಂಕನ್

Konknni

കൊക്കൻി

کونکنی

Sureo gela vatilagim
kirnnam thoddim magunk
døreo gela tøllealagim
udøk il'lem haddunk
dis buddcheadim
kallbann øddcheadim
gøllo sukcheadim
vichar mønant attøi
asddeanchi jem' puttøi
konknni mønxak uttøi

ubharla øxir doro
saulli legun huskarta
øplempønnacho zala chyuro
kalliz søit suskarta
kuddintlo jiv sømpcheadim
vharem vikall zamvchadim
ankør gobor zamvchadim
møticho gondoll suttøi
fuddarachi as pettøi
konknni mayek nettøi

kal sømpon gela
az khønt kiteak
falem øzun asa
paulam kaddeam mukar
vatik sureo kørcheak
tølleak døreo kørcheak
ekameka khand divunk
kallzam mørnank zagøi
konknni mørnxank uttøi
konknni mayek nettøi

VALMIKI (Nayana Adarkar)

2020 isvechea Wilfy Rebimbus smarøk Pøinnari-Viz raxttri-
i møtt'ttachea Konknni Sahityik Sørtent Pøilem inam'



Mukhar axil'lo nørøk... Jivepønnim bhogpacho nørøk. Jya nørkantlyan applyo kitlyoxyoch pillgyo gelyo to nørøk. "Pora løyi xik rø baba. Hya nørkantønø bhayr pødd' mhønnpi bapayk tørnnye pirayer jinnentlyan utthovpi nørøk..."

Maranan dolle dhamplem. Dollyantlyan zhørzhør vhanvpi dukantlyan xallentlya Mastørachi akruti dollyam mukhar zhøllkøli. 'Valya kolhyacha Valmiki zhala...' Mastør xikyøtalo ani Mastøra fattlyan søgllim bhurgim tim vakyam mhønnntalim. Punn Maran mat bariksannen kanni aykøtalo. Valya kolli Valmiki zalo. Mhønnje sadhu zalo. Tannem Ram Sitechi kanni børøyli ani vhøddlo mønis zalo. Hanvuy Valmiki. Maran døgddu Valmiki. Mannkulo Maran søpnelo apunn sadhu zalam ani chopdder børøytam. Bapuy vicharta, 'kay livtos rø pora?' 'bapa, mi Ramayønn livto.' Bapayn øpurbayen tachye tøkler hat bhonvddavpak ubarlo....

Føddak kørur tachya sønnkulacher betkatthi pøddli. 'Xinchya tu Ramayønn livtos. Xallet xikayla alas mhønnje Valmikixi børrobøri kørur laglas?'

Maranan røgøt jhirpupi aplo ontth dampun dhørlo. 'Mastør, mi pøn Valmiki hay.' Maranachya tonddantlyan nøkøllttam utram aylim.

Valyacho Valmiki zalo ho dhøddo xikovpi Mastør mat hatan betkatthi axil'le valyachye suvateruch urlo. Nich. Lokank marpachenç chintpi. Betkatthi Maranachya hatapanyar xeplayt Mastør bøddbøddpak laglo, 'Kay xinchya Marana, tu pønn Valmiki haysom ka? melya te Valmiki ruxi hote. Øn tu zatinom Valmiki. Mhønnun tør bankddyavør nø bøsta hikødd gønnpattavør bøslay. Yevddh pønn sømzøna kay. Chøl utth dørvaza baher, kombdda ho.'

Søgllim bhurgim fidifidi hansli Mastørachya utrar. Søgllya angar betkathyecho mar sonxil'ya Maranak mat hem fidfidøp sonsunk zaynam zalem. To mon'yamni dukam gølløyt dara bhayr yevn akhannyachem bott dhørur ønnvo zavn kombo zalo. Tachem ang sønnsønntalem tache

kitlexech pøttin tachye tøklent kitlyaxach prøsnanchyo muyo chøltalyo.

Valya Valmiki ani hanvuy Maran Valmiki. To sadhu ani hanv... Hanv konn? tachya dollyam mukhar bapuy aylo. Konali xennachi gayr, sønddasachem fos usovn løkøt løkøt ghøra yevpi. Tye suvater to hatpny dhuvn, køpdde bødlun yetalo khøro, punn tachya angak ti dørpøttsann astali. Tyach angan to patti ghevn øbhýasak bøxil'ya Maranak vengaytalo. Pøylim pøylim onkarò haddpi tya vasachi Maranakuy sønvøy zal'li.

'Ar dogddu, poras sallønt ka mhun patthivo rø? kamas søng nyel tør char pøykø hatavør pøddlom.' Bhisun Maranachya bapayk mhønnil'lem, ten'na to usll'liloch. 'Ar mazø por hay te. Te xiklø salla. Mott vhønar te. Majavani lokanchi ghann saf nay kørnar.' marnnak lagim oddit tannem mhønnil'lem, 'pora xik løyi xik tujya bhavønddaxim pøn xikiv...'

...Hanvuy Valmiki. Hanv xiktølom. Vhødd zat'lom. 'Bapak hya kamantlyan mukti dit'lo mhønnun zid'din xikøt ravlo Maran. Bud'd dil'li Devan ti Mastørrank distali. Punn tyey pørøs chødd distali ti tachi zat. 'Paytønnachi zaga paytønnantuch' mhønnit Maranak fattlyanuch døvørlø Mastørán. Vørgant fattlyan sakar bøsøytat tøso. Tachi bud'd parkhupi konnuy taka mellil'lo zalyar?...

Marønak aplo bapuy yad zalo. Døgddu dhondu Valmiki. Panch bhurgyancho bapuy. Bhurgyank børya kamak laytølo hi mokh dollyam mukhar døvrun ghann uspitalo lokanchi. Don mønis khol xennachya gayrent, guvachya fosant denvtalo. Surøkxechi køslich sadhønam nastønam. Søkallim bhayr sørøn gel'lo bapuy sanz vellcho pørto yet'loch mhønnun xaxvøti nastali. Tachye vangdda vøchpi kitlexech tørnne, bhurge hya gayrimni, fosamni ghusmøttun mel'le. 'Valmikinchya nøxibantuch astø he. Tithø kon kunala røddnnar' mhønnøt dusrya disa pørøt fosam, gayri sodit bhonvtale. Zøglokanchi ghann uktya panyamni madd'dditale, uktya hatamni uspitale. Mørønnak talltar ghevn denvtale te ghannint. Urlo, vanchlo zalyar bhayr yevn soro ddhostale.

Pustøk ugddun røstye vølyla layti ponda bøsun øbhýas kørpak bøxil'le kødden Maranak tya vikhallya gesant ghusmøttun mel'ly aapplya vangddachya bhurgyanchya bapanychi yad zatali. Te mele, gele. Fattlyan aapplya bhurgyankuy tyach ghannyarya konddant oddun.

Xikpachem vhoy, punn søgllech bapuy Maranachya bapay bhaxen naslem, aplya pottak katt marun bhurgyanchya xikxonna khatir vatt kaddpi. Tya bapayk børi jinn divpa khatir magir Maran jiv toddun xiktalo.

Satvent pavil'lo Maran nøgørpalikechya divya søkøyl øbhysas kørpak bøsta tem pøllovn døgdduchem kalliz katørtalem. Ekdø Maranak aplye vengent ghevn khub røddlo dogddu. 'Bapa røddu nøgø. Ka røddøt ugchø.' Aplya dollyantlim dukam bhitørlye bhitør jirøyt Maranan mhønnlem. 'ugø nay re pora. Tule xikache tebi nøgørpalikechya divyant. Pora mya kay køru rø?'

'Bapa nøgø røddus. Mi xikøn ani Badu, mønjisbi xikvin.' Maran bapaychya mønak santvøna divpak uløyo khøro. Punn hem xikøp disadixi aplya møndhøryracher køxo tørsadyo vavddita hem takach khøbør aslem. Pøylentlyan søve merenchya Mastøramni taka søtavpachem vrøtuch ghetil'lem ghøddlye. Zatichye sannir søglle taka zhørøyt asle. Nirxennichi kalli søya øxya vellar Marønachya søpøn pønnttesøkøyl yetali. Tannem as soddunk nasli. Pønntti mønd kay zaynam minnminntali.

Øndum satvent pavil'lo Maran. Tanchye xallent inspection axil'lem. Vørsavøri ønduny inspector xallent yet'lo. Tannem vicharil'lya prøsnanchyo zapo divpak hat vøyr kelyaruy to aplyak vicharchonam hem, sønvøyen khøbør axil'lem Maranak.

Punn øndum vegllench ghøddlem. Xallent ayil'lya inspector-an Maranak fattyan sakacher bøsøyla tem pøllovn fog kaddlo Mastøracho. Maranak utthovn pølyla bankar bøsovapk laylem. Ayuxyant pølyyech favtt Maran søvørnanchya bhurgyam vangdda bankar bøstalo. Chor zal'lye bhaxen ang chorun bankachye degek bøslo to. Inspector-an prøsn vicharle. Dør khepe/ pavttim Maranacho hat pøylim vøyr yetalo. Ani vicharil'lya prøsnachi zapuy børobør astali. Inspector Maranacher khux zalo. Tannem tachi vaspus keli. Prøgnyasod pørikxek Marønak ken'nach bøspak dilem nam tem pøllovn to tiddkølo. Tannem Mastør ani vevøsthøpønak dharer dhørlem. Talukyant xallechi kagall kørpachi bhas to ulovpak laglo. Mastøran mafi magtøkøch tannem øndunchya prøgnyasod pørikxecho form Maran-a køddlyan bhørun ghetlo. "Form' bhørayla uxir zhalay, pønn te mi bøghen. Hyachi taluka sthøravør mi xifarøs kørnnar" øxem tannem xallechya vevøsthøpønakuy sanglem. Tannem aplye køddlim kany pustøkam Marønak dilim. "Ball, khub øbhysas

kør. Prøgnyaxodh pørikxet talukyant pøhila ala pahije. Tula atthvisatthi talukyachya xallet nennyachi øn hosttelømødhye tthevnnyachi zøbabdari majhi." Tannem Maranachi fatt thaptit mhønnlem. Maranachya dollyantlyan zhørzhør dukam vhanvpak laglim. Fattlim sat vørsam taka øxi vagnnuk mellunk nasli.

Døgddu Maranachi gózal aykun khux zalo. Tye rati to piyenastanam ghøra aylo. "Pora mop xik. Mi ajpasnø darula hat nay lavnar. Te pøykø mi tthein tujhesatthi." Maranacho anønd dott'tti zalo. Prøgnyasodache pørikxe khatir Maranan khub mehnøt ghetli ani tachye pepøruy børe gele. Umedin to tyo disa ghøra vøchpak bhayr sørlo.

Punn tachi umed ghøra pavta mhønnsør bavun gel. Søkallim bhayr sørur gel'lo bapuy don'par meren møddem zavn ghøra pørøtol'lo. Døgddu, Bhisu, ani Shevddu he tiguy savkar Soptechya bønglicher fons uspunk gel'le. Døgddu pøylim fonsant denvlo. Bhitør tøyar zal'lya mithen-vayunt to ghusmøttunk laglo. Taka vattavpak Bhisu søkøyl denvpak sodtalo. Punn øxim zaytim mørnnam pølløyløya ønnbhøvi Shevddun bhisuk fattim oddlem. Bhisu ani Shevddun khub add'ddi marlyo. Punn sopte sodduh tanche bonglint axil'le nokør-chakøruy mødøtik ayle nam. Melo to zatin Valmiki, taka hat lavpachem dhaddøs tyo nokrank naxil'lem. Ogich nøkrecher pany yet mhønnun te soglle pøysul'lyan søgllem pølløytale. Mithenacho prøbhav unno zata meren Bhisun apyl'le zatbhay thøny ekthany zal'le. Tanninch døryek keklem lavn Dogdduchya dhotørak addkøylem ani tachem møddem vøyr kaddlem. Ghusmøttun gel'lo Dogdduchem ang guvan lebddøl'lem, tonddant legit... Thøny axikuxik ube ravun móza pølløytølya lokamni onkare kaddit thønchyhan dhany marli.

Aplya bapayk børe dis dakhovpachem søpøn pølløytalo Maran. Tem søpøn 'bapa' vangdda møsunndent zøllovn ayil'lo Maran. Ekttoch zoddpi Dogddu atam nam zal'lo. Atam tachya khandar sønvsaracho bhar pøddil'lo. Tannem bapak utør dil'lem, Badu, mønjisbi xikven. Maran eka disanuch zanntto zal'lo. Xikum kay sønvsar pøllonv. Ekevøtten bapachem søpøn ani eke vøtten pottachem høvøn. Punn bapan sangil'lem, "Valmikich kam' nøgø køru pora. Xik øn sayb ho' Maran daradarant bhonvlo, xetachem, ghorantlem køsleny kam' di mhønnun hat pøsørlø. Punn kam' soddanch, utrancho mar mat sønscho pøddil'lo. "Arø dilø astø re pora. Pøn kayye,

ganvkaryanchøbi dhyan tthevavo lagøt.” sørpønchan mhønnlem.

“Arø, Valmiki tu, tujh kamchø te. Xikun’bi kay divø lavnar hays.”

Økhkho ganvhør bhonvlo Maran. Punn økhkhyā ganvkaram khatir to Valmiki axil’lo. Samko hin. Hyā soglyanchi ghann kaddun sogllem lip kørpi mønis hin. Jyust kavlyya bhaxen. Toy kørta lip sogllo vatthar ghann khavn. Punn takay hadd-huddut-hurr kørtat he lok. Mønis asunuy mønis naxil’lo apunn ani aplo sømaz. Maran samko tuttun gelo.

“Maran pora, Dogdduche søpøn hotø rø, tu xikubi mhønun. Tu mhømøyla za. Tithø mop kamø østyat mhøntyat. Tu bi char bukø xikuley. Køsløbi kam’ kørun mhorø xik pora.’ Bhisun mhønnlem.

Mhømøyi mhønnje Mumbøy. Kitlem pøys. Ayuxyant/jivitanc ken’na ganvabhavr pany døvrunk naxil’lya Maranan ‘ay’ ani bhavøddank soddun Mumbøy vøchøp pixepønnachem zavpachem. Nam vølløkh nam palløkh axil’lya Mumbøycho vichar Maranan soddun dilo.

Kitlo bhonvlo tøri køslench kam’ mell’llem nam. Bapayn zoddil’lem ani avøyn kirøttik khovn døvril’leny sogllem somplem. Køsloch pøryay nasun ayz to bhisu ani bhisuchya puta vangda xennachi gayr uspunk ayil’lo. Xennamutachi khatsann tachyan sonsum nøzo zali. Gayrent vøllvølli kidde pøllovn atkøddim tuttun onkarø yet’lem køxem dispak laglem. Hi xennachi gayr ani bapa denvtalo tem guvachem fons. Køxem sonslem astølem tannem hem sogllem. Mhønnunuch hya soglyam pøsun pøys døvørpak sodtalo taka tacho bap. Disrat xik rø pora, xik mhønnun tachye fattlyan lagtalo. Søgllem yevzun Maranachya dollyantlyan dukam vhanvpak laglim. Ayz gayrent denvlo zalyar bapachim søpnany guva-xennant lollttøli. Ani aplya vangda Badu, Mønji ani soglli bhavddam hye ghannint lollttøli. Køslo tøri nixchev/ nichev kørit Maranan dollyantlim dukam puslim. “Kaka,” tannem Bhisuk mhønnlem, “mi mhømøyla zayn. Møle bapach søpan purø kørayche...”

Itlyan Mønji thøny dhanvøt aylo. “Dada, tule Gur’ji xodhyle. Tu talukyala pøyla ala mhønnaley.”

Maranache varyan palpi pønntek tya inspector-an donuy hatan rakhil’lem. Atam tachem søpøn pønntechø


vat rømrømit pett’ttli asli. Maranachya ontthar hango futtlo...

Køvita Fest 2021

Febrerachea 21 tariker

Vishv Konknni Kendr Møngllurant

Chøddtik vivør veginch diteleamv



Køvita Trust

Konknni køvitenc sømørpit

Ek matr Trust

www.kavitaa.com

FLATANT RAUPI KØVI

(Mahadev Satu Gaonkar)

2020 isvechea De|Wilfy Rebimbus smarøk Pøinnari-Viz
raxttri-i møtt'ttachea Konknni Sahityik Sørtent Pøilem



Flettant ravpi køvi hanv
Vicharamni køvønam fuløytam
Pagollechem udøk pøllovn
Ghogyamni pavs zhøddøytam

Mirgacho pøylo pavs
Angar azun ghenvk nam
Udkantle khell kørur
Khønnint ken'na pevunk nam
Shower-chem udøk nhavn
Pav Sacho anønd melløytam
Flettant ravpi køvi hanv
Vicharamni køvønam fuløytam

Bøylanchya khandar zum dørvrun
Xetant zot dhørunk nam
Addas-tas marun ken'na
Kunngrey char perunk nam
Mønantlim biyamfafddun
Guttho vøyr bhonvøytam
Flettant raupi kovi hamv
Vicharamni køvønam fuløytam

Xerkatten kaddløle kul'lyanche
Dengem azun pechunk nam
Hatin nimso divo ghevn
Dipkonvk ken'na vøchunk nam
Khønchyay vellar hunvar haddun
Chøddovnnechem nustem chøddøytam
Flettant ravpi køvi hanv
Vicharamni køvønam fuløytam

Gøryek ganyddoll lavn
Nhønycher ken'na góronvk nam
Xetant kongem køxem asta
Teny azun pøllonvk nam
Gayretøle bebe vhørun
Xaramni tankam røddøytam
Flettant ravpi køvi hanv
Vicharamni køvønam fuløytam

Ranant vøchun roynnichim
Ollimim azun kaddunk nam
Pav Sant mellpi tenrem-taykillo
Svøta ken'na haddunk nam
Akantachem varem haddun
Zhaddam-peddam dholøytam
Flettant ravpi køvi hanv
Vicharamni køvønam fuløytam

Kagdachim vhøddim kørur
Udkant azun soddunk nam
Pisaro fuløyl'lo mor
Nødrek ken'na pøddunk nam
Tonddantlem udøk fuss kørur
Indrødhønnus køso ubøytam
Flettant ravpi køvi hanv
Vicharamni køvønam fuløytam

Ganvchi jinn zøgpachem bhagy
Nøxibant mhøjya yenvk nam
Ganv, søim' hancher børøytanam
Kanych kømi pøddunk dinvk nam
Xarant ravun besbøro
Køvitent ganv chitraytam
Flettant ravpi køvi hanv
Vicharamni køvønam fuløytam
Pagollechem udøk pøllovn
Ghogyamni pavs zhøddøytam

NALISAY! (Richard Alvares)

2020 isvechea De|Wilfy Rebimbus smarøk Pøinnari-Viz raxttri-i møtt'ttachea Konknni Sahityik Sørtent Dusrem



Lok søglo tøllye bhonvtim zømlølo..
Søkddanchya tonddar akant utthun distalo.

Anton ani Julianan hak bob martalim.
Tanchya mogachi dhuv tankam sanddu sasnnachya jivitak pøynn kørur gel'li.
Bhøynn Nilima møt chukun pøddlølem!

"Øxem køxem zalem?" søval sørvanchye móttint!

"Øpurbayechem kønnøs.. Hannem kityak jivghat kelo gay?" Celine churchurli.

"Chuno kaddløya fondda børi thoddyanchi jinni Celine-a.. Bhitørli kusday konnak køllit!" Sunita hullvull'lli.

"Vanjelachim utram tujye jiberuch asat. Kany konnem punni padd kørur løgadd kaddlam gi mhønn?" Celine-ak hem mørønn søhøz mhønn dislem nam.

"Taka konn eklo tenko aslølo mhønn aykølam hanvem"
Jerry aplya ixtta Cypri lagim mhønn alo.

"Kitem uløytay sayba tum? itlya Ihan pirayer boyfriend asa mhønn tay tum?" tya cheddavacho gupit mog kørur asløya Cypri-n vicharlem.

"Tum khønychya kallar asay sayba?" atam panchvi-søve klasintuch bhurgyank love suru zata mhønn tuka køllit naye.. Hem dhave klasint tye bhayr.. anek køsligi khøbør aykølya hanvem..." Jerry ravlo.

"Køsli khøbør sayba? tuka ek khøbør konn sangta gi?"
Cypri-n bezaray ucharli.

"Tem gurvar aslølem khøny. Dekhun bøhuxa/ ghøddiye nalisay/ øvman naka mhønn tøllyant uddun melam.. Atam pølle søgillya kuttmakuch nalisay!" Jerry-in sangtanam Cypri-n zap kaddli nam. To thøny thavn zømya mødem gelo. Apnnem gupit mog kel'li chøli tøsli nhøy mhønn tachem kalliz bob ghalun sangilaglem.

Zømya mødemy vividh khøbro axar paxar zatalyo.
Thoddim mobaylor 'love' dhaddun aslølim.

Nimita va sørvank mogachem Nimmi kitench khøbør nastam xasvøt nhidun aslølem!

Nimmi, Anton ani Julianan-chya dogam bhurgyam pøyki dusrem. Mhalgøddem Nilima PUC sompovn tailoring course kørtalem. Tem xikpant chikem/ matxem pattim. Antonik maddiyanchem tott ani il'li val asli. Sangata Julianan mogri kel'li ani hantunch tanchem jiv vetalem. Køxtt aslyaruy kuttmant søntos aslølo.

Nimmi bhov mogall bhurgem. Xikpant churuk. Khellant huxar. Nach, gayøn, nattøk, choir hørekant tem churuk. Firgøjent ani iskolant høreka chøttuvøttikamni/ karivavøllimni tem mukhar. Mukhelpønn ghenvchyant tem huxar. Sarkem sangchem zalyar "all-arounder". Hyach karønna khatir Nimmi søkddank mogachem ani zay zal'lem bhurgem. Konnakuy kumkecho hat dinvk tem tøyar. Sobayechi bavli Nimmi søbar chølyanchya kallzachi uddi chøddøytali punn køddøk zap dinvchya tachye lagim sangunk konnakuy dhøyr naslølem. Tye pøyki choir-ant guitar vazonvcho Cypri eklo. Choir-a vella tim ekameka lagim uløytalim ani hya vella Cypri móttintuch søntos pavtalo. Favo to vell yetanam apnnachi khuxi taka kølløytølom mhønn to vixvasan aslølo. Cypri atam degree nimannya vørsant xiktalo.

"Nimmin øslem mett/ pavl kitya ghetlem? tøllyant uddun mørchye tøsli gøt taka kitya ayli?" taka zap mell'lli nam.

Polis ayle. Møddem post-mortem kørunk vhelem. Anton ani Julianak xezarchyamni samball'lem. Nilimakuy aspøtrek vhelem. Dusrya disa høzarom lokachya hajirent mørnnachi rit sompli ani Nimmi sasnnak dollyanchye dixti bhayr zalem.

Iskolant Nimmik xrød'dhan'jøli ørpili. Mukhel-mestrinn uløytanam gódgødit zali. Sørv bhurgim røddtalim. Nimmi mhøllyar sørvank jiv. Tache børe gunn tinnem vakhønnle ani sasnnik vixev maglo. Søkkødd bhurgyamni Nimmichya fottok fulam ørpilim..

Post-mortem report jivghat mhønn ayløyan polisamni teych dixin tønki/ chovkøxi keli. Punn køslich ruzvat mell'lli nam. Iskolant, igørjent tachye vixim børench aykunk mell'lem ani jivghat kørchye tøslem bhurgem nhøy mhønn sørvamni sanglem. Polisamni ganvchya tachye vøllkhichyam lagim vichar kelo. Kitench kuru mell'lli nam..

Nimanni case titlyaruch ravli. Case mukhar vhørunk ghørchyamni khuxi vheli na.

Nilima aghatantlem bhayr yenvk køxttalem.. Tachya jivitam atam kany søntos naslølo. Aplye bhøynni sangata khørchiløle te dis niyallun tem huskarun huskarun røddtalem. Mødem mødem akantant pøddtalem. Firgøz vigaran yevn vanjel røzar kelem. Taka dhøyr dilem. Sister-amni yevn taka bhuzøylem. Counselling kelem.

Anton ani Juliana dhuvechya vegllachara vørvim køngal zal'llim. Xezarchyamni tankam sangat dilo. "Punn kitlo temp øxench ranvchem? ek va don dis mel'lyak favo tem rudøn kør ani uprant tujye khøntint tuka buzvønn melltøli" mhønn Sirakacho grønth sangta tøxem søvkas tanchya dispøddtya vavrak laglim..

Punn ganvar matr nanam tyo khøbro paxar zatalyo. Atam Whatsapp asløyan disak ekek khøbro vividh ritin ølonkørun asløyo..

Sønvsar sogollo tachyach rattavøllin vyøst astanam hennem Cypri-k matr sarki nhid pøddønasløli. Tachem kalliz bob marun sangtalem ki Nimmin jivghat kørunk nam. Jivghat kørchye tøсли pørigøt taka bilkul yenvk nam. Dhøiradhik bhurgem. Tør tannem jivghat kørunk titlya turtan nirdhar karønn kitem? nam bilkul sadhy nam! hantum kitem tøri xirigunddi/ vaytt yevzønn asach!

Apnne mog kel'li chøli køslyagi øn'yayak sampddun øsøhøz mørønn pavlya. Tachya atmyak xanti melløje tør søt bhayr yeje! tannem nirdhar kelo.

Pø'ttedari/ chovkøxi kanniyo vachchi pisay asløya Cypri-n atam chintunk suru kelem..

Tachi móet pørøt tøllye kuxin ghunvli. Tya disachem pintur tannem dollyam mukhar haddle.. "Ham! ek ghøddi rav.." Kitem gi zhøllkølem taka. "Tya disa tøllyant uddløya cheddvak hanvem pøllovn bøchav/ suttka kørunk prøyøtn kelem.. Punn tem mhaka mellchye bhøtø mørønn pavlølem.." mhønn polisank sangløya tya tørnattyacher Cypri-chi nødør ravli..

"Konn ho tørnatto? haka hachya adim pølle'llo ugddas nam.." Cypri utthun xida ixtta Jerry-ger gelo..

Tøvøll sanz zal'li..

Øvchit ghøra ayløya Cypri-k pøllovn Jerry prøxnarthøk dixttin taka pølle laglo.

"Kitem zalem Cypri, øvchit kitem pavloy?" tannem vicharlem.

Cypri-n taka gøzal kølløyli.

Jerry haslo. "Are sayba tum piso punni zanvk nany mu? kuslølem ustun ganv ghannanvhi kany alochøn gi tuji? falyam søkallim tacho bhøtølo ghutt sogollo køllun tachya børya nanvak køri pusløye børi zanvchi nam gi?' edolluch khøntin bhørun gel'lya kuttmak pørtyan nalisayek vølløg kørchem kitlem sarkem? vixøy atam søvkas pørno zavn yetanam tuka kitya mødem nak rigøyzay? hantum tukach nalisay yenvchi as'yet. Polisamni va lokamni tujeruch bødlam' kitya ghalunk nøzo? hi tuji pixi alochøn sodd ani tujem xikøp mundørsi/ mukhar vhør. Hich sølha mhøji. Ani uprantuy tum mukhar vesi zalyar tuji khuxi. Hanv khønychiantuy nam.." Jerry-n hat dhule.

Tya tørnattyva vixyant sømzun ghenvk Cypri-n chøtrayen prøyøtn kelem. Kany faydo zalo nam. "Søt sangchem tør konneny tya disa taka chødd gumøn dil'lem nam.. Bøhuxa/ ghøddiye Nimmi vanchlølem tør to hero zato aslo.. Punn nam.. Møddem post-mortem-ak vhørtanam, polisam sangata toy gel'lo.. Uprant konni taka pølle'llo nam.."

Øslyo søngti/ gøzali ghøddunuch astat ani lok ek don dis uløtya ani uprant visørta.. Hachye vixim chintunk konnak pursøt asa mhønn zayje nhøygi.. Tankam tankam tanchim tanchi rattavøll! sønvsar mukhar vøchøjech.

Punn Cypri vogo ravlo nam. Apunn søt sodun kaddtølonch mhønn tannem nirdhar kelo.

Eka aytara to Nimmichya ghøra pavlo.

Ghørant azun kallokuch asløye børi taka bhoglem.. Anton hitlak/ xetak gel'lo. Juliana kuznant asløli. Nilima tachye ixttinnek mellun vetam mhønn gel'lem ghøra naslølem. Juliana baye lagim don utram ulovn Cypri xida Antonama sørxi aylo.

Thoddyo gøzali ødli bødli zatøch Cypri vixyak aylo.

"Anton mam', hanv vichartam mhønn bezar kørinaka.. Tujye dhuve Nimmi vixyant tuji øbhipray kitem?"

Antonam' göllgøllyam røddlo. Cypri-n taka bhuzøylem.

"Alle puta, bhangar bhurgem tem. Taka jivghat kørchi kitem gøt ayli mhønn mhaka sømzønam.."

"Vhøy mama, mhakay tench søval dosta. Hanv taka børo vøllkhøtam zal'yan hye vixim kitem gi dubav marta." Cypri-n apli bhognnam ucharlim.

"Mhøllyar?" Anton prøxnarthøk dixttin pølle laglo.

"Nimmik konny cheddyam thavn kany doxi punni asl'lyo gi?"

"Tøslem kany asl'lem zalyar tem amchye lagim sangtem asl'lem kitya mhøllyar tem khønchich søngøt/ gøzal amchye thavn lipøynaslølem. Nilima tøri voge ravøt punn hem tøxem nhøy." Antonaman spøxtt sanglem.

"Nimmi tøllyant uddløya vellar tumi khøny asløyat?" Cypri-n aplem pøt'tedari/ chovkøxi kam' chalu kelem.

"Hanv pønchayat office-ak gel'lom ani Juliana penttek gel'li. Nilimak tailoring class nam mhønn ghørach asl'lem."

"Tør Nimmi iskolak gel'lem."

"Vhøy"

"Iskolak gel'lem Nimmi tør tøllyant køxem pøddlem? Nilima ghørach asl'lem nhøygi? taka kitya khøbør nam?" Cypri-cho dubav bøll zavn yetalo.

Tya disa iskolant konn eklem bhurgem pidden mørønn pavløyan iskolant xrødhdan'jøli øpurnn bhurgyank røza dil'li khøny. Dekhun Nimmi ghøra aylølem ani il'ya vellan hitlak/ xetak vøchun yetam mhønn sangun gel'lem mhønn Niliman sanglam.

"Børem, Nimmi tøllyant uddløli khøbør tumkam konnem dili?"

"Niliman fon kørun vegim ghøra ye mhønn matr sanglem ani hanv turstan yevn pavlom. Il'ya vellan mhøj yezman/ pøtinn ayli.. Ami yenvchye bhitør søgllem zavn gel'lem.." Pørøt suskar!

"Nimmi ani Nilima mødem kany mønøstap punni asl'lo gi?"

"Tøxem kany nam. Tim ekameka børya mogan aslølim. Pap atam Nilima søgllem køngal zavn gelam."

"Tya disa ek tørnatto aslølo nhøygi, apnnem taka bøchav kørunk pøllelem mhønn polisank sanglølo. To konn mhønn tuka køllit asagi?"

"Puta tya disa mhøjya dollyank kallok matr distalo... Hanvem konnakuy pøllel'lem nam.. Bøhuxa hennencho konn tennentlyan paxar zatalo astølo.. Pap bavddo mhøjye dhuvek bøchav/ vattav kørunk tannem kel'lem prøyøtn nirføll zalem.."

"Tunvem sangchem eke vatten sarkem.. Punn tyach tørnattyan tuje dhuvek øpay/ vaytt kitya kørunk nøzo?"

"Kitem uløytay puta tum? hem køxem sad?"

"Tench søval mhaka dhosun asa mama.. Hachi zap sodun kaddunk hanv prøyøtn kørur asam kitya mhøllyar Nimmin jivghat kørunk sadhyøch nam."

Møun!

"Tya disa Nilima ghøra aslølem ani taka khønddit/ nøkki kitem punni køllit astølench" Cypri-n sangtanam Antonamakuy vhøy mhønn bhoglem.

"Punn tem atam ghøra nam, tachye ixttinnger vøchun yetam mhønn gelam."

"Don'param jevnnak yetølem mu? hanv tedoll/ tednam pøryant røvtam. Mhaka khøny punni il'oso uvøvad mell'illey puro. Magir polisank tillsun mukhlem mett ghev'yet. Kitem mhønntay mama?" Cypri-n vicharlem.

"Søgllem Dev zanna. Edolloch/ atam meren ami nalisay bhogun zalya. Ani pørtyan nalisay bhogunk mhaka naka. Tøri tuje vøt'tayek/ zid'd lagun Nilima lagim vichar'yam. Punn gøzal mukhar vhørunk mhaka khuxi nam. Mhøji dhuv kany ani mhaka pattim mellønam." Anton suskarlo.

"Tunvem sanghyant razany asa. Punn eka nirøpradhi chøliyek øso kallo tibo mellcho kitlo sarko? tachem nanv padd zanvk mhaka khuxi nam mama.." Cypricho talloy gødgødit zalo.

Don'par zatanam Nilima aylem.

Tachya tonddar tyo pøylenchyo haso nasløyo. Dolle bhitør gel'le.

Antonaman pøylem jev'yam magir uløv'yam mhønn Cypri-k hixaro dilo. Tøxem don'paranchem jevønn

tirsøtøch/ zatøch søkddam sopyar bøslim. Antonaman gózal tillsili/ kølløyi.

Nimmichem nanv kaddtøch Julianan pørtyan køskøsun røddli. Nilimachem mukhamøll anikuy bhavlem.

"Ha Dev kityak itlo køtthør zalo!" Cypri møtinuch udgarlo.

"Børem, Nilima, tya disa kitem zalem mhønn chikem/ matxem sangunk zayt gi?"

"Datt'ttu, (vhøddlo bhav) kitem zalem tem mhaka køllit nam. Hanv bhitør randpa kuddant asl'lim. Nimmi apunn bhayr hitlant bhonvun yetam mhønn sangun gel'lem. Il'ya vellan ek tørnatto yevn mhaka gózal sangilaglo ani hanvem tøkxønn/ rokddench daddy-k kølløylem. Itlench magir kitem zalem tem mhaka køllit nam. Mhaka móet chukløli. Niliman eka døm'man sanglem.

Nilima uløytanam Cypri takach pøllovn asl'lo.

Tya tørnattyak hachya adim tunvem pøllel'lo asagi? tuka tachi vølløkh punni asagi?"

"Nam datt'ttu, hanvem taka pølye pavttim pøllenvcho."

Tem ulovn astam astam don pavttim tachem mobayl vazlem. Punn Niliman receive kelem nam. Pørøt tisrye pavttim vaztanam Cypri-n taka sanglem ghenvk.

Tem mhøjya friend-achem mhønn tem vogem ravlem. Cyprik Nilimachya vødønar kitem gi bhyem/ bhøny raz kørchem distalem.

"Nimmin tujye lagim kedallay tachyo ghuttachyo søngti punni sanglølyo astagi? Jivghata vixim kany uløyl'lem punni gi?"

Nilima-n ulonvk tondd ugddtanam fon pørtyan avazlem/ vazlem. Julianan fon ghetlem ani bhitør geli.

Nilima chøddpøddunk laglem.

"Mhøjye lagim tøxem tannem kany sangunk nam datt'ttu.." Nilima pad'devn øxem sangtanam Julianan bhayr aylí.

"Konngo ho napas cheddo?" tichya dhenknnyak ek ghøddi søkddam ubim ravlim.

Julianan fon receive kørun ulonvchye fuddench sodanchye søvøyen to tørnatto ulovnuch gel'lo. Lhøv tallyan taka dubav zaynasle bori, tuka magir fon kørtam' mhønn sangun ti bhayr ayløli!

Tichya tya ekach dhenknnyak Nilima køsøll'llem. Itle dis aplya kallzant dambun døvrun bhogche attevitte søggle bhayr ayle. Tennem Cypri datt'ttuy asa mhønn taka il'lem dhøyr mell'llem. Apnne ani kitlo temp øxem køxtun mørchem mhønn chintun tannem tondd ugøddlem..

Tailoring Class-ik vechye Nilimak øchanøk eka cheddyachi vøllokh zal'li. Hi vølløkh mogant bødøll'i. To konn kitem mhønn hannem sømzunk prøyøtn kelem nam vo hi gózal ghøra konnakuy kølløyi nam. Fonar kedallay/ kednany tanchyo mogachyo gózali zatalyo.

Tya disa ghøra konnuy nant mhønn køllun to aylølo. Hennem iskolak røza dil'lyan Nimmi vegim ghøra pavlølem. Ghørachem dar add kel'lem. Bhitør vetanam Nilima dislem nam. Vøstur bødlun bayek sodun Nimmi hitlak gelem.. Sodun sodun hitlachye bøglen aslølya tøllya lagim pavtanam tachem bay dislem.

Ek ghøddi tem thøttøk zalem! thønysør ek tørnatto tachye bayek pøttun dhørun aslølo. Ani tachem bay tachye thavn suttunk prøyøtn kørtalem.

"Ayyo baye, ho konn cheddo tuka dosta hanga?" Nimmi bayek bøchav kørunk gelem.

Nimmik pøllovn dogany ghøddbøddlim. Nilima tachye vengentlem suttlem. Nimmi tya tørnattyak mukhar ravlem. Apnne xiklølyo karate-cho ek punch tachya muskarak pøddtanam tørnatto add pøddlo.

"Nimmi, puro.. Ami ghøra ya.." Niliman taka apøylem. Tem bhiyan søgllench kamptalem.

"Baye, tum voge rav. Pøylem haka bud xikovn polisanchya hatim div'yam." mhønn sangun pørøt tya tørnattyak marunk vetanam, tannem pøddløye kødde thavnunch Nimmichø pay voddlo. Hya vella balance chuklølem Nimmi tøllyant pøddlem.

Tem pøddløye kødde ked asløyan tem xida bhitør romblem ani hannim pøllovn asløye børi udkant buddun gelem.

Gozal sangtam sangtam Nilimak møt chukli.. Cypri-n
taka samball'llem.

Anton ani Juliana tøklek hat døvrun bøslølim!

Nalisay tanchya baglar pørtyan ubi zavn hastali..

Eka øpørichit chølyachya mogar pøddun Niliman nalisay
tachya kuttmacher magun ghetløli!

Uprantli kanni polisamni mukharun vheli..

Cypri-k tachya prøyøtnant zøyt mell'llem. Apnnachem
Nimmi nixkøllønk mhønn tannem ruzu kørn dakøylølem.

Nimmichya fonddar ek guløb/ gulab døvrun, "Nimmi
hanv tuzo mog kørtam. Tum sasnnak mhøjya kallzant
urtøleny. Deva rajyant sasønn sukh tuka labhum" øxem
magun dollyamni denvlølim dukam pusun Cypri aplya
ghøra kuxin pørtalo.

Søntruuptin va..?

**MERIT FREIGHT
SYSTEMS CO. LLC**
Tel: 04-3964882, Fax: 04-3966021
P.O. Box 35101
Email: meritfrt@emirates.net.ae
Website: www.meritfrt.com



GHØR POUNTE ASA
(Lawrence V Barboza, Manchester, UK)



Ghør badhunk.... Ghør soddlem
eksuro ghollon, chil'lør zømøun
svøppnam chintnank saganta ghalun
bhandlem. 'vhødd ghør'.
Pølle..... Pomvta mhøje ghør.

Bhurgim zalim ubhunk tøyar
prøkriteche niym' hem
ghørchim kuddam khelltat øpalipa
pørtun eksurpønn bhørl'lea ghørant
pølle..... Pomvta mhøje ghør.

Ttivi, leapttop, smartt fon
uløtitat ekameka
pakear chøddleari.. Disanant ømchim
ghøra ye, don søbd ulveam
pølle..... Pomvta mhøje ghør.

Ek pøtr, søbharanche dolle
hason khellon bhandl'le kølle
søkallinchø pez, inglileant bhajl'li kønnø
sundør jeunna mezar, eksuryo yadi
pølle..... Pomvta mhøje ghør.

Sureo, doreo, varem, mati
tøxich dista
xikøp, budhvøntkai, chintøp, dhøiran
bødlila søntuløn? mødhem dista
øhømbhav!
øsoch-gi ho sømsar?
dhostat øslim eksurim søvalam

touta mhøjem kalliz
ghøra ye, don søbd ulveam
Pølle..... Ponvta mhøjem ghør

KØRM' (Chetan Capuchin)

2020 isvechea DejWilfy Rebimbus smarøk Pøinnari-Viz
ræxtri-i møtt'ttachea Konknni Sahityik Sørtent Tisrem



Mobaylachya avazak zag zal'lya Avinash-ak reset watch fandyachim saddechar dakøytalem. 'Itlya fandyar konnachem fon asøt? Many kany...' tachya kallzan uddyenvcho veg chøddøyo. Tachi avøy cancer piddechya nimannya høntar/panvddyar asl'li.

Hello...

Hello, Ann'nna, hanv Renuka uløytam, tuka itleya fandyar dhoslølyak maf kør. Tallyachi taka vølløkh mell'li. Yashodha Ammachi dhuv Renuka. Tachya tallyantli kavjenni/ husko Avinashachya gumanak/ løkxant yenastam ravli nam.

Ann'nna, Ammachi bhølayki chødd børi nam. Aspøtrye/hospittla thavn pattim ghøra haddun tin dis zale. Renukacho tallo røddkuro zal'lø. Amma tuka pølløye mhønnta Ann'nna, Renuka røddlench.

Avinashachi nhid purti suttløli. Tachye vixim tum kany bhiyenaka Rennu, hanv yetam... Don'param pøylem yevn pavtam Avinashan móttintuch vellachem lek ghalem.

... Renukachi avøy Yashodhamma Avinashak zølm' dil'lø avøy nhøy tøri, mog divn zøtøn ghetløli avøy. Avinashak zølm' dil'lye avøyk tachye sangata ravun zøtøn ghenvchi luxury nasløli. Eka disachem kam' chuklyar ek dis upaxim ravøje pøddtalem. Tya vellar xezarchi Yashodhaamma tachi avøy zal'li. Tikay lhan bhurgim aslølim tøri, Avinashak tichya bhurya pørinch tinnem vagøylølem. Avinash att vørsancho astanam, tachem kuttøm'/ ghørabo sattli pottli ghevn hasun lagxilye høll'løk/ kheddeganvak bhayr sørstanam, Avinashan 'Yashodhamma sønginch røvtam' mhønn søll/ høtt kel'lem...

Uprant vørsak don vørsank ek pavttim Yashodhamma bhett kørur aslølo Avinash, surver aplye avøy søngim vetalo, kolejik pavløye uprant eksuroch vetalo. Yashodhamma ghørkar tandllachya mil'lant gonnio vhanvonchem kam' kørtalo. Ghørant dublikay asli tøri, Yashodhamman avøypønnachya dennjak tirøskar

dakhonvk nam. Chovgam bhurgyank tinnem zølm' dil'lø, nimannem Renuka...

Aylevarcha vørsamni Yashodhammak bhett dinvk zaynaslya vellar Avinash fon kørur tichye lagim uløytalo. Fon körtaran tichye søngim aschem nimannem dhuv Renuka avøy lagchem fon ghevn, køso asay Ann'nna, mhaka pøllenvk kedalla/ kednam yetay? mhønn vichartalem. Apunn unchlya xikpa khatir London vechi khøbør Yashodhammak kølløytanam, aykun tinnem suskarun palva pontan nak pill'løm Avinashachya sukxm kanank aykøl'lem.

London-a thavn øprup fon kørur tichye lagim to uløytalo. Ti aykøtali matr. Børem kørur xikun vegim ye puta mhønnunk visrønasløli.

London-ant xikøp økher kørur ganvak pattim bhayr sørchya adlya disa Avinashan tika fon kørur kølløylølem. Tuka pøllenvk axa zata puta, vegim ye tinnem øskøt tallyan sanglølem aykun Avinashacho gøllo bhørun aylølo.

Ganvak pavløye uprant soyrim-dhayrim, nøvyan ørømbh kel'lya kamachye rattavølle mødem Avinashak Yashodhamachi visøruch pøddløli. Sønvsar visørxem kørchi xati/ samørthy rattavøllink asa. Avinash søgllem visrun aplo fuddar ubo kørchyar pøddlølo...

Yashodhammachem ghør khøny? Avinashan karacho arso søkla denvovn bøglen chølun vechya vattsurya lagim vicharlem. Ganvchem bødøl'lem rup pøllenvk Yashodhammak pøllenvk yenastam søbar vørsam paxar zalim mhøll'løm tachya gumanak/ løkxant aylem. Yashodhammachya ghørchi dixa sodunk to køxtalo.

Konn Yashodha, ti øpxøkunanchi mhatari? Xida vøchun ujvyak ghunv tirøskarachi zap uddovn vattsuri chøl'lo. Yashodhammak piray satt utørlim. Punn... Ti øpxøkunanchi mhønn kityak mhøllem?' tachem kalliz nasømmøten døddlem.

Vattsuryan sangløye børich mukhar vøchun Avinashan kar eka pørnya ghøra mukhar ravøylem. Itlye vegim tachi nirikxa/ prøtikxa kørunk nasløli zayje, ghøra bhayr konnuch naslølim. Avinash ghørchim mettam/ panvdde chøddtanam mukhar mell'løm Renuka, "Amma... Avi

Ann'na ayla" mhønn bhitør dhanvlem. Renukacho pattlav kørur Avinash bøglechya kuddant riglo.

Renuka khøttlye bøglen ubem aslølem. Khøttlyar nhidløli Yashodhamma uttan bøsunk pretøn kørtanam, Avinash tika adharsunk/ adhar dinvk amsørlo/ taktik keli. "Aloygi puta... Tukach rakun aslølim ti pispisli. Apnna sørxiñ khøttlyachya bøslølya Avinashachem tonnd apla donuy hatamni poxevn Yashodhamman aple hat kan'sulak vhørun nitt'ttyo kaddunk pretøn kelem. Øskøtkayen nitt'ttyo suttlyo nant.

Rennu...Ann'nak ek ghontt chya kørur dinay? avøychya utrak Renuka, "Ann'na, tum Amma lagim uløy...Hanv dud haddun yetam" mhønn sangun chø'l'em. Chya kørchyakuy, avøyk Avinasha lagim ulonvk ekant labonvcho irado Renukacho.

"Amma, atam køxi asa tuji bhølayki? ghørant konnuy disønant? bhurgim tuka pøllenvk yenvk nant?" Avinashan søvalanco dalloch soddøylem.

"Mhaka kitem zalam puta? mhaka køslich pidda nam mhønnat dakter/ dotor. Aspøtrent/ hospittlant ravun faydo nam mhønn pøyruch ghøra dhaddlem. Tøri..." Yashodhamman ravøylem.

"Tøri kitem Amma? tunvem uttøje, kuttmak ani bhurgyank tuji górz asa." Avinashan sømzøylem.

"Khønychem kuttøm' puta, khønychim bhurgim...? konnuy nant" tinnem donuy hatamni "nam" mhønn søngnya/kunna keli. Vhødd zatøch tichya bhurgyamni ticho hat soddlo zayje. Pattlya vørsamni Yashodhammachya kuttma vixim chøddit zanna zanvk naslølyak to churchurlo. Tøri, hye ghøddyti chøritra ustun tika bezar kørunk tachem møn aykølem nam.

"Hanv asam ne Amma... Tum kany bhiye naka" Avinashan tika araylem/ vengøylem.

"Søkkødd mhaka øpxøkunanchi mhatari mhønnat; kuttøm' desvøtt/ nisøntøn kel'li, ghørkarak ani bhurgyank hanvench løgadd kaddlem (jivexim marlem) mhønnat..." Yashodhamma vhøddlyan røddli.

"Kitem mhønnat Amma tum...?" Avinash ghuspøddlølo. "Kityak Amma kityak?"

Yashodhamma Avinashachye vengentli suttun khøttlyak vønnkøli/ tenkli...

... Yashodhammachya bhurgyam pøykim mhalgøddo Nagesh kazar zavn baylye søngim Bombøy-nt tthiklølo. Dusrem Parimala haka Chikmøngllur kazar kørur dil'lém. Tisro Ashok ghørach ravun mil'lant bapay søngim kamak lagl'lo. Nimannem Renuka high school xikøp xiktalem. Dis køxttamni tøri sømadhanan paxar zatale.

Tandllachya mil'lant kam' kørcho Yashodhammacho ghørkar, mil'lant dallun døvørløya tandllachyo gonnijo nisrun tacher pøddtønam, vøzøna ponda usvas bandun nirjiv zal'lo. Tachya øvchit mørnnan kuttmacho adhar chukløye Yashodhamman kuttmachya vøzønak khand marlølo. Ghørkachya mørnnachi khøbør Avinashak dinvk ti amsørli tøri, "London-ant to xikunk gela. Taka dhoschem naka" chintlem tinnem. Avinash tika fon kørtanany tinnem hi 'vaytt' khøbør taka kølløylich nam.

Pøtivrøta zavn mørchem bhag sømestank mellønam. Taka adlya zølmachem pun/ pun'y górz. Zatkant unn aslyar øxem ghøddta. Baylechya dollyam mukhar ghovan mørnn panvchem durbhagpønn konnakuch yenvchem naka haba... Vollkhichya dogam-tegam striyamni ulyølølem aykun Yashodhammachem møn duklølem. "Mhaka kityak øslem durbhagpønn Deva?" tinnem møllbak dixtt ubarli.

Mhalgøddo put Nagesh pøtinn ani bhurgyam søvem Bombøy Santakruzan baddyachye kottrent jiyetalo. 'Business kørtam' mhønnntalo. Føkøt PUC zavn Bombøy pavlølo to xanno aslo. Diesel wholesale-r ghevn viktalo. Munafoy børo aslølo. Tachi bayl Manisha mørjechem cheddum. 'Sømajint mørjen jiyeje, char chovgam søngim bhørsøje' mhønn axetalem zal'yan, Nageshan zoddlo pøyxø khinnan khirun vetale. Nagesh rinnant pøddlølo. Rinn dil'le tachye pattik pøddl'le.

Tye sanjer ayløle dog zønn Nagesha lagim løddayekuch denvle. Ulovnem rat pøryant lamblem. Bhitørlyा kuddant aslølem Manisha hanchem ulovnnem økher zanvk nasosnnikayen raktalem. Tumchem ulovnnem kedalla økher zanvchem? mhønn bhitør thavnuch bobattlem. Baylechya søvalak/ prøxnak virar zal'lo/ ubgø'llo Nagesh khenvchal'lo: "tuka amsør zata tør, nhide. Mhaka dhoxinaka" Nageshak rakhønastam, Manisha bhurgya søngim jevn nhidlølem.

Fantyar zag zatanam, boglek Nagesh naslølo Manishachya gumanak yetanam, "hya fantyar ho khøny gelo?" mhønn chintit bhitørlya kudda thavn bhayr mett/ pavl døvørl'lye Manishan tonddak hat add dhørun kinkratt/bob marli...

... Kuddachya ceiling fan-a thavn bayrasachya adharar Nageshachi nirjiv kudd umkølltali...

Polis ayle, Manishacho ani xezari dog-char zønnancho vichar kelo, 'øsvabhavik mørønn' mhøll'llo xero børovn kudd aspøtrek dhaddun dili. Sanjer aspøtre thavn pattim ayløli Nageshachi kudd xezaryanchye kumken/ adharan hulpayli.

"Ghovak løgadd kaddlem... Atam putuy jivghat kørung melo... Ani kitem sørv øpxøkun rakun asagi hika...?" xezarchyo jib niyøntrønn nastam hullvull'llyo. "Søkkødd pattlya zølmachem kørm'... Tem patt soddtaye tør...? kitem sørv øn'naddpønn kel'lengi? søbaramni føysøl vachøl'lem.

Yashodhamma jib katrun kaddløye bhaxen moni zal'li. Pattapatt marløya don ghøddøghøddyamni tichem dhøiruch pillun kaddlølem. Mukhlya ekach vørsa bhitor chintinasløye kuxi thavn ticher akrømønn chøl'lem.

Parimalacho ghov Chikmøngllurant eka kafye tottant røyttør/ mikadøm zavnaslølo. Savkarana dil'lya ghørant tim vøsti kørtalim. Kazar zavn tin vørsam uprant Parimala górbest asl'li khøbør nursing home-achye dakternin ditanam, Parimalak sørgak hat layl'lye titlo søntos zal'lo. Punn uprant dakternin sanglølim utram Parimala ani tachya ghovak dhoko dinvk søklølim: hi ek ectopic pregnancy. Pimpren gørbant bøsunk nam, phelopine nøllient bøslam.

Pregnancy chødd temp uronvk zayna, pimpren kaddinam tør, nølli futtun avøychya jivak badhøk asa dakternichim utram aykun Parimala patallak xevtal'lem. Dollyam khanchintlim dukam pusun Parimalachya ghovan hat zoddløle: "Parimalacho jiv vanchøya doctor.

Mukhlya høftyant nursing home-achya operation theatre-ak gel'lem Parimala tin disam uprant nirjiv kudd zavn bhayr aylem. Parimalachye ectopic pregnancy-in tacho jivuy chinvlølo...

Yashodhammacho dhaktto put Ashok øttra-vis vørsancho tørnatto bapaychya mørnna uprant ghørak adhar zal'lo. Dis-rat mil'lant kam' kørtalo. Pattya ek-don vørsam thavn soro piyeunk xiklølo. Ratim ghøra yetanam, mettam samballunk køxtatalo. Atam ghørant bapuy nasløyan, apunnuch ghørcho yezman mhønn lekun avøyn kiteny sanglyar chil'lun uddøytalo. Aslølyank mukkun khavn atam mhaka budh sangta... Soryachya amalar ek-don pavttim Ashokan ghunngħunnlølim utram Yashodhammachya kanank pøddnastam gelim nant.

Parimala mørønn pavun char mohinyam uprantole eke ratim oxok ghora yetna, voram ratichim dha utørlølim. Hørxenchyakuy az chøddit piyelølo. Yetanam, røstyar pøddun vøsturak thøny-hanga mati lagløli. "Hat pany dhuvun yere, jevønn vaddtam" Yashodhammachya utrank, "tujem jevønn tunch jev, mhaka naka zap alyi". Hottelant kiteny khavn ayla astolo, chintlem Yashodhamman. Mukhlya kuddantlya bankar add pøddun ghøddiyen ghørenvk laglo Ashok. Yashodhamma bøglechya kuddant Renukachye bøglen add pøddli.

Kitlem piyevn nhidlyaruy, søkallim sø vøram adim utchi søvøy Ashokachi. Søkallinchya naxttyak pan'palle bazchya Yashodhammak salachya ghøddiyallar vøram saddeso vazlølim ayklem. "Kityak anikuy uttunk nam?" mhønn chintun don pavttim ulo kelem. "Utte, vøram saddeso zalim" mhønn Ashokan pangørløli vol tinnem voddli. Uttchem løkxønn dakhøynasløya Ashokachya polyak høllu tapddølem... Vijecho xok marløye pørim tinnem hat pattim kaddlo... Ashokachi kudd børfa bhaxen thøndd zal'li...

Tørnattyachem øsvøbhavik mørønn zal'yan post mortem kel'lya dakteran 'mit mirvun amal sevløyan, ratim dehydration zavn jiv gela' mhønn xøro liklo.

Yashodhammak møllbuch tøkler pøddløye børi zal'lem. Ghøddl'lem tem høkikøt mhønn vøllkhun ghenvk tika nakaslem. Føkøt char vørsanchye avdhent ghørkar ani tegam bhurgim mørønn pavlølim. Atam tichim mhønn urlølem Renuka matr. Ho dhøkko chinvun ghenvk søkønastam ti køxtali.

Hachye xivay, xezarchya lokan tika pøllenvchi dixtt sømpurnn bødøl'li. Tinnem dispøddtem ghør kamak vechya savkarachye baylen "ghørchem kam' amich kørtanv, tunvem yenvchi gørz nam" mhønn tika edolluch røza dil'li. Øxem Ashokachya mørnna uprant ghør khørchak tika

mellan asl'le thodde pøyxey chukle. Atatam tichya ghørak chukunuy konnuy bhett dinaslim. Ti gorjen penttek/tintthyar gelyar pattim yevn køskøsun røddtali. Lokachim utram tichya kanank søllsøllem xisem køxem pøddtalim.

Hyech pørigøtint ti mandrek xevttali. Tichem ulovnnem unnem zalem. Punn tichya dollyam khanchimni xell chukønasli. Renukan gøllyantli chain vikun tika aspøtrek bhørti kel'lem. Tichi topasnni kel'lya dakteran "Amma, tuka køslich pidda nam, øskøtkayek thoddem ghøttayechem khann ghe mhønn tika ekach høftyan discharge kel'lem.

Yashodhamma dollyam khanchimni dukam bhørun, nhidløye kødde thavn Renukacher birmøtichi dixtt ghaltali. Tichye vontt høllu øspøtt avazan haltale. "Mhøjya dollyam mukharuch mhøzo ghørkar... Mhøjim bhurgim... Parimala.. Nagu.. Axu..." Renukak tichi pørigøt sømzøtali. "Amma, tum vogech nhide mhønn sømadhan kørtalem.

Pattya don disam thavn tichya vonttar aslølim føkøt him utram: "Mhaka Avik pølløye... Hanv mørchye pøylem Avik apøy Rennu." Nimannem Renukan Avinashak fon kel'lem...

Yashodhamma bhov thøkløli. Bøglen aslølya tumbler-a kuxin tinnem bott zoktanam, to ghevn tichya vonttank lagøyo Avinashan. Don Ihan ghontt piyelølya tinnem tøkli haløyli. Uprant vønnkøl'ye thøny thavnuch Ihan bhurgyan "mhaka ukøl" mhønnchya jin'sar tinnem donuy hat usøyle. Avinashan tika aravn dhørlem. Ticho hun xvas Avinashachya kanak lagtalo

Søkddak karønn hanv... Mhøjya ghørkarachya mørnnak, mhøjya bhurgyanchya, Naguchya, Axuchya, Parimalachya mørnnak hanv karønn... Mhøzo panyacho gunn sarko nam... Mhøzo zatøk/ kunddøli børo nam... Hanv øpxøkunanchim... Haka sørøv karønn mhøjem kør... Adlya zølmant hanvem kel'lem vaytt... Ho sørøv mhøjya kørmancho føll... øxem mhønntat puta søkkødd... Ti puspusli. Tichya dollya thavn dukam Avinashachya khandar pøddun tachem shirt bizøylaglim.

Avinashan tika apnna thavn meklli kørøn khøttlyak vønnkun nhidaylem. Tichye dolle nirikxønnen ani øskøt axen uzølltale. Tinnem høllu mundarilem/ mukharlem, "pattya vørsamni lokachem aykun mhoje kan melyat... Røddun mhøje dolle suklyat... Avi, tum sang puta, hanvem mhøjya ghørkarachi zøtøn kørunk nam? hanvem mhøjya

bhurgyancho mog kørunk nam? tankam hanvem løgadd kaddlem mhønn lok bott zoktanam, mhaka xirap magtanam hanv køxem sosun vhørum...? hanvem kørinasløye chukik Dev mhaka xikxa ditgi puta...?"

Yashodhamman apnna bhitør aslølya ujya pørvøtachi dav bhayr soddløli. Vørsam thavn guptim jirøyløli koddann ucharløli. Køtthinn thøkavtten tinnem dolle dhample.

Tinnem apnnak utta-uttim apøylølyacho møtløb Avinash sømzøl'lo. Atam ayløli ti ghøddi Yashodhamman dil'lo avøy sarko mog tika pattim dinvcho. Tichye lagim sørøn, aplo hat tichya pikya kesam mødem tannem bhonvdaylo. Tichya dollyam thavn polyancher denvun sukunk køxttanchim dukam puslim.

"Amma... Amma..." tachya puspusya tallyak tinnem dolle dhampunuch hallvayen tøkli haløyli.

"Amma... Tum mhaka zølm dil'li avøy nhøy tøri, mhaka mog dil'li Amma. Tujem røgøt-mas ghevn zølmunk nasløya mhaka tunvem itlo mog dilay tør... Tujuach bhurgyancho tunvem tuzo jiv divn mog kelay mhøll'lyak konneny saks dinvchi gørz nam. Tujuah bhurgyank vaddonvk tunvem zayte køxtt soslyay tøri, tunvem køsloy xinn ucharunk nam.

Avinashan Yashodhammacho hat aplya donuy hatamni ghetlo. "Tuka ghøddlølem sørøv tujya kørmacho føll mhønntat, tim khøny asat Amma...? dubllya kuttmant chøli zavn zølmunk tunvem vinchovnn kel'liy? Many bapan dakøyløya chølya lagim løgn zaynastam ravunk tuka vinchovnn asli? Dubllyayent bhurgyank zølm dinastam ravunk vinchovnn dil'li? zølmøl'lyah bhurgyank mog ani zøtøn dinastam ravunk søkti? ghørkar ani tegam bhurgim pattapatt mørnnak bøli zatanam jivønt urunk sadhy zatem...?" Avinash sintimentall zal'lo.

"Amma, vinchovnn kørunk tuka køsloch øvkas naslyaruy, tujya vanttyak aylølem tum khuxen jiyelyay, rag kørunk nam, xinnunk nam, konnakuy vaytt magunk nam. Tujye mukhar asløli jinni hachyakuy børye ritir jienvk sadhy nasløye børi tum jiyelyay... Amma, tujya ghørkarak tuzo mog bhogchem bhag mell'llem. Tujuah bhurgyank tum ek besany zalij Amma... Tum konnachyay mørnnak karønn bilkul nhøy... Ghørkar øvgøddan/ apghatan øntørlo. Nagu arthik øddchønne nimtim, Axu amala nimtim ani Parimala ectopic görba nimtim øntørlim. Tujuah kørmacho føll nhøy, Amma..." Avinash ulovnuch vetalo.

Yashodhammachya nistez tonddar vichitr pørzøll fanklølo. Dolle dhampunuch Avinashacho hat tinnem itlya bøllan damblo ki, Avinash øjaplo. Møstu/ khub vell to tøsøch bøslølo...

Dusre dis døftørant mhøtvachem meeting aslølyan Avinash tyech sanjer xarak pattim pørtalo. Nhidunk vetanam, rat mødhyan zal'li.

...Fantyachya panch vørar mobayl vaztanam, "tem konnachem" mhønn chintunk taka tras zale nant.



Amma amkam soddun geli Ann'nna... Renukacho kampero tallo aykølo..

Yashodha Ammak sødankall sønvsarachya 'kørmancha' bandantlem suttka dil'lye truptin Avinashan aplo uzvo hat hørdyar døvrun digøntak dixtt ubarli.

TICHI KANNI



Dr.Jayanti Naikacheo Konknni Køtha



Canara Konknni Kazoranim Vovio

Milagres Collejicho Prinsipal zaunaschea

Ma|Michael Santumayer hannim
sønxod/ødhyøin kel'lem, 350 rupøi
molachem, vovio, versancher
øpurbhayechem ginean asun høzaramni
vovio tøxench vers attapchem pustøk.

Valley Quadrosan lipiyøntør tøxench
sømpadøkpønn kørun Gøychea
Kønkønnigar Prøkaxøn thaun tin lipimni
prøkaxit kel'lem pustøk.

Molak gheunk sømpørk: 9845165382

Vøranchem Pustøk (Livo de Horas)



Porchugis mull: Migel Torga

Konknnik tørzønn: Shailendra Mehta

Svøtakuch fuddo kørun hanga,
Hanv, ek papi, zøso asa tøso kumsar zatam.
Hanv ek børo mønis ani ek khølnayøk
Donuy axil'lyachem købul körtam
Vhøddyachi zapsaldarki ghevn
Svøta dika sodit ufetønam.
Ghetam soput hanv
Dhørm-xastrantle sødgunn mhøjye lagim
axil'lyacho,
Je asat tin,
Ani papam mørnnadhin.
Jim asat sat,
Nasøt zalyar ødik.

Hanv zatam kumsar,
Mhaka mellil'lya vøranco svami hanvuch
Kudd'dya, khun'xi ghayanco,
Nømr, nitøll nazuksannicho.
Nimannem søgllech
Kuddke eka økhønddache.

Kumsar zatam hanv ek tøllem,
Ani tøllyak bhørun uddovpi chan'nem, søgllye
vøtten guttlavn.
Hanv ek dhønuxy
Bann soddpi vøyr.
Ani mhøjye prøtixtthe søkøy.

Hanv søgllench, hanv kumsar zatam
Jem zolmum yeta mhøjye bhitør.
Mullam rigøyt zømnint,
Mhøjye suvate prømann.
Hanv zatam kumsar, hanv Abel ani Kain.

Hanv zatam kumsar, hanv mønis.
Ani ek xapit devdut,
Sørgantlo, zøny Devachem rajy chølta øxem
mhønnttat,

Ani hanv ek rakes,
Zømnir pøddil'le khol verentlyan (crack/ crevice)
tøkli vøyr kaddpi.

Hanv kumsar zatam, hanv hanvuch.
Hanv hanvuch, sørøllpønnan aylam,
Sangchye pasøt: "ho hamv"
Hanga, mhakach ruzvat kørtanam.

O Outro Livro de Job (1936) hantlean



Køtapatth - Dusri Xinkøll

Konknni køthencher kholayen
ødhyøin kørunk, sømøkallin
sahiteasømor konknnint søit gunn
møtt'ttachem sahity røchunk dixa
dimvchea iradean yuvøbørøupi
tøxench ødhyøin/sønxod kørpink
møzøtgør zamvchetøsølem
'Tulnatmøk øbheas' Comparative
Analysis' hea Køthapatthamni
upneasam astølim. Ashawadi
Prøkaxøn ani Ujvad Pøndrallem
hanchea mukelpønnakhal hem
køthapatth Febrerant suru zatlem.
Chøddtiv vivrank rakun rava.



Køthapath: Konknni Køthencher Webinaram



Raxtri-i mótt'ttachem (konknni køthencher) ødhyoin kørchem kamasall 'køthapath', Ashawadi Prøkashønan 2004-5 isvent Kuwaitant suru kel'lem misam.

Kønnni matr nhøi, raxtri-i, øntorrxtri-i mótt'ttachea køthencher hem ødhyoin pattlea søbhar tempathaun Kuwaitant tøxench Mumbøint mandduñ haddlam. 2020 isvent Uzvaad pøndralleasøvem, Kørnattøk, Gøy Collejichea vidhearthink tøxench udeun yemvchea køtha øbhirkuch ascheank asa kel'lem panch Webinaranchi xinkøll 2020 isvechea øktobr 25 tariker (aitara; sanjer 4:30 thaun 6:00 pøreant) suru zaun døsembr 27 tariker økher zalem. Ujvaad pøtrache adhle sømpadøk, køthakar Ma|Chetøn Lobon ugtaunn kørun konknni køthenk sømøkallin bhaxemsømor gunnmøtt'tt chøddømvchea dixin øslim kamasallam upkarak pøddtit mholl'llo søndhex dilo.



Pøilem Webinar: øktobr 25 tariker asun, xikpacho vixøi aslo: móttvi køthechea tantrikøtecher tøxench veg-vegllea prøkaranchea køthencher kholayechem ødhyøin. Gokuldas Prøbhu Kochchin ani Valley Quadros Mumbøi hannim upneasam dilim. Bai Smitha Shennoy hinnem hem Webinar chøloilem, Ujvaad pøndralleachea sømpadøk Ma|Royesen Fernandes hannim dhinvaslem.



Dusrem Webinar: Nøvembr 8 tariker asun, xikpacho vixøi aslo: konknnintlea ghattachera køthencher kholayechem ødhyøin. Ma|Chetan Cappuchin ani Concepta Fernaneds Alva hannim upneasam dilim. Prem' morsan hem Webinar chøloilem, Viz i-potracho sompadok Do|Austin Prøbhun dhinvaslem.



Tisrem Webinar: Nøvembr 22 tariker asun, xikpacho vixøi aslo: konknnintlea mumbøichea køthencher kholayechem ødhyøin. Ma|Jason Pinto ani Bai Yogita Vernekar hannim upneasam dilim. Do|Purnanand Charin

hem Webinar chøloilem, pøinnaricho søh-sømpadøk Shailendra Mehtan dhinvaslem.



Choutem Webinar: Døsembr 6 tariker asun, xikpacho vixøi aslo: konknnintlea videxi/porgamvachea køthencher kholayechem ødhyøin.

Concepta Fernandes Alva, Ani Willy Goes hannim upneasam dilim. Sialini Fernanddis hinnem hem Webinar chøloilem, Dalgado Konknni Academicho ødhyøkx Bab Vincy Quadrosan dhinvaslem.



Panchvem Webinar: Døsembr 27 tariker asun, xikpacho vixøi aslo: konknnintlea graminn pørisørachea køthencher kholayechem ødhyøin.



Do|Prøkash Perienkar ani Valley Quadros hannim upneasam dilim. Bai Atisha Surlikar hinnem hem Webinar chøloilem, Ma|Royesen Fernandesan svagot uloup kelem, Valley Quadrosan dhinvaslem.



Smitha Shennoy, Prem Morøs, Do|Purnananda Chari, Cialini Fernandes, Atisha Surlikar



Ma|Royesen Fernandes, Austin Prøbhu, Shailendra Mehta, Vincy Quadros



Madda thaun Telakhonni Poreant

English mull: A. Veronica Fernandes

Lipiyøntør: Valley Quadros

Prøkaxøn: Konkønnigar Prøkaxøn

Mol: Rs.250

Prøkar: Kuwait zhuzacheo kannio

Prøstaun: Valley Quadros

Posttøl marifat pustøk tumchea
ghørak pavazøi tør amcho sømpørk:
7021967880

Møila Fator

Prøkar: Konkønni køvita sønkøløn

Prøkaxøn: Konkønnigar Prøkaxøn

Mol: Rs.200

Køvi: 27 Raxttri-i møtt'ttacheo køvita

Prøstaun: N.Shivdas

Posttøl marifat pustøk tumchea
ghørak pavazøi tør amcho sømpørk:
7021967880

LIPIANT ØR VAUR

(Lawrence V Barboza, Manchester UK)

2020 isvechea De|Wilfy Rebimbus smarøk Pøinnari-Viz
raxttri-i møtt'ttachea Konknni Sahityik Sørtent

Prøstavøn

Møn'xyan apli górz, apli hajiri, ani prøtyek zavn bhognnam ekameka thøny vanttunk kørcho avaz zavn asa 'bhas'. Bhas kedalla/kednam ubzali mhøll'Illi køllit nam, In the beginning was the word and the word was with God, and the word was God (Gospel of John 1:1), hachye søvem søbar tørk-vitørk kel'le dakle soddlyar dusrem kany khatri kørche dakle nant. Punn thoddyø øndajye prøkar børonvchi prøkriya Krista purv 3200-3400 isvent suru zal'li mhønn thodde dakle sangtat tør, ani thodde dakle Krista purv 5000-5500 isvek pattim vetat. Bhaxe mukhantr/vørvim uløyløle, aykøløle, daklya rupar pørivortøn kørunk asa kel'le sønket, chitravnni zavn asa 'lipi'.

Bhaso kitlyoy asunk sady asa punn høreka bhaxek lipi asunk zay mhønn nam. Sumar 7000 mhønnasør bhaso aschya hya sønvsarant kitlyo lipi asat mhønn sangunk køxtt. Hangasør lipi mhøllyar vevøsthít ritin børonvk upyog kørche sønket. Hya sønvsarant kitlyo lipi asat mhønn sangunk køxtt zalyaruy khønddit zavn 7000 lipi nant. Tøxem mhøllyar høryeka bhaxek lipi nam. Eka lipiyent søbar bhaso ani ek bhas søbar lipiyamni børonv yet. Devnagøri lipiyent Hindi, Møratthi, Nepalli ani Konknni bhas børølyar, amchi Konknni bhas Devnagøri, Kanøddi, Romi, Mølløyalløm' ani Farsi-Arabik lipiyamni børøytat. Hya lekhønant lipi, lipiyantør ani Konknni bhaxent sahityachem lipiyantør vavra vixim nødør ghalchem prøyøtn kelam.

Lipi, lipiyantør ani Konknni bhas

Ekye bhaxek børonvchi rit va lipiyeche søbar labh asat, hantum prømukh zavn asat:

- Bhaxechi vaddavøll
- chintpa søktechti vaddavøll ani punør-mapøn (re-evaluation) kørunk øvkas/søndi
- vevøsthít ritin tørk-vitørk manddu haddunk søhay.
- sømpørk ani sønvadant søhay.
- daklo zavn samballun døvrunk adar.

David Rolson hachya 'writing' mhøllyya lekhønant vivid ritiche sønket, lipi ani tanchi chøritra vørnngøn kela. Gottfried Wilhelm Leibniz mhøllyya German tøtvxastrin søgllyya sønvsarachya lokak bhaxecho adhar nastam ekye lipiyent bandhem prøyøtn kel'lo ul'lekh asa. Hya tøtvxastrin øslye ekye lipiyechem chintøp kel'lem mhøllyar; hi lipi dusrya dusrya many-bhaxechya lokak bhognnanchem prøtibimb (reflect) zavn sangata haddunk

søktølem mhønn chintlem! Unchlem ani vixitt chintøp hem, punn øxem zanvk nam!. Atam amkam køllit asa, amchem chintøp ani amchim bhognnam lipi vøyr nhøy bøgør bhaxer hondovn/adarun asat. Sønket va prøstut kallache imoji (Emoji) eke torecho hixaro va mahet ditat xivay chintnam va bhognnank prerønn kørinant. Lipiyechya chøritrent øslyø sønketancho ul'lekh asa ani zanttyanchya øbhípraye prøkar øsle sønket eka søbdacho va karyacho (Verb) ørth dinvk simit zavn asat. Sønketa xivay søbar tørechi "børonvchi vevøstha' asa ani hanche dakle suløbhøyen/ sompepønnim melltat, øxem lipiechya vikasant øntim' hønt/panvddo zavn asa søbdkox adharit lipi.

Amkam sørvank køllit asløye børi, Konknni bhas prømukh zavn panch lipiyamni børøytat.

- Kanøddi: panchvya xøtømanant 'Kødømba' lipi thavn ørømbh zal'li hi lipi sumar 1300 isvent Kanøddi lipi zali.

- Romi: sumar Krista purv satvya xøtømanant asløli 'Latin' lipi pattlyø øddež høzar vørsamni viksit zalya ani hachem viksit rup zavn asa Romi lipi.

- Devnagøri: Krista purv tisrya xøtømanant 'brøhømi;brøhmi' lipi thavn ubzøløli hi lipi sumar ek høzar vørsam thavn prøstut rupar asa.

- Mølløyalløm': Atam børonvchi Mølløyalløm' lipi 'Grøntha' søbdkox adharit lipi, sumar attvya va nøvya xøtømanant asa zal'li mhøll'Ilo øndaz asa.

- Farsi-Arabik: Krista purv pøylyø ani dusrya xøtømanant veeparant Farsi-Arabik (Origine-Nabatayan) lipi asløli mhøll'Ilo øndaz asa. Punn 512 isvent prøstut søbdkox upyog kel'le dakle asat.

Wikipedia-ant ani øntør-zallacher vøyr kølløyløya panch lipiyancho vistar vivør asa.

www.usefulcharts.com hancho video pølleyar amkam køllta ki Grik, Latin, Hebrew ani Arabik lipi Fonisian (Phoenician) mulla thavn aylølyø ani hyach Fonisian mhøllyø mulla thavn aylølyø Aramaic lipiye thavn Arbi ani døkxinn Axiyachyo lipiye udelyø mhøll'Ilem aykunk mellta (Abugida writing system). Øxem hya lipiyanchi chøritra/itihas øsøktechø punn sønkirnn ani ghuspøddak ghalcho vixøy.

Sahityachye nødren 'bhaxantør' vavra vixim vachunk mellta, punn lipiyantør vavra vixim vachunk mellchem unnem. Konknni bhaxe pørinch Pønjabi bhas. Bharøtantle Pønjabi Gurumukhi lipi ani Pakistani Pønjabi Sømukhi va Arabik lipiyent børøytat, tøxench Kashmiri bhas Xørøda, Farsi-Arabik ani Devnagørint børøytat, punn hye bhaxent lipiyantør vavr kel'lo disønam. Hindi ani Urdu don vingødd bhaso, Hindi Devnagørint børølyar, Urdu Farsi-Arabik

lipiyent børøytat. Hindi zanna aslyank Urdu uløylølem sømzunk tras zaynant punn Urdu vachunk Arabik lipi zanna asunk zay. Yuva køviyøtri, Lata Haya-n Hindi ani Urdunt sahity røchlam, punn lipiyantør kel'lo daklo nam. Lipiyantør (Digraphia) ekye bhaxechya vaddavøllint görjechem zavn asa, hachye vørvim eka sahitichem chintøp tyech bhaxechya chødd vachpyam thøny pavta. Saman'y jivønacho daklo pølleyar, az sønvsarbhør pavlølim Konknni bhurgim Konknni bhas il'li tøri uløytat punn tankam chødd zavn vachunk yenvchi lipi Romi, zør Devnagøri ani Kanøddi lipiyentlem sahity Romi lipiyenk lipiyantør zalyar Devnagøri ani Kanøddi lipiyentlem sahity hya bhurgyank vachunk øvkas/ søndi mellta.

Purtugezamni dhørm' prøgøtt kørunk Konknni bhas Gøyant chhapya mødhyømant haddli. Søtravya xekddyant Gøyam thavn sthøllantør (Purtugezanche dhørm' prøsar ani Mørattha akrømønna haka prømukh karønn) zal'lya Konknni lokan sthøllantør zal'lya zagyanchi lipi Konknni bhaxek vapørli, øxem Kørnattøkachya Bhøttkøll vøttharantlya Muslimamni Farsi-Arabik, urlølya Kørnattøkachya lokamni amchi Konknni bhas Kanøddi lipiyent chhapya madhyømant haddli, øttravya xøtømanant Romi ani Devnagørint Konknni chhapi tør, 19 ani 20vya xøtømanant Mumbøy nøntør Møngllura thavn Kanøddi lipiyent Konknni chhapi.

Konknint thoddyø møtt'ttak/panvddyar lipiyantør vavr zala mhøll'llem khønddit zavn sømadhanachem zavn asa. Ømør Konknni ønko 72 hantum M. Gopal Gawda hannem søvistar kørur vivør dilya prøkar, 1980 isvent Sant Luvis Kolej, Møngllur hannem Konknni Sønvstho sthapøn kørtanam Konknnichya vividh lipiyamni prøgøtt zal'lem sahity lipiyantør kørur prøgøtt kørchem hya søvsthacho ek ud'dex zavn aslølo. Sønvxodit sahity attapchem "Ømør Konknni" xønnmasik 1981 Janerant Konknni sønvstyan Kanøddi ani Devnagøri lipiyent prøgøtt kel'lo, az pøryant khøllønastam pørgøttun asa. 1997 March mhønytant ørømbh kel'lo Konknni snatøkøt'tør pødøvi ttøpal xikxønn Kanøddi ani Devnagøri lipiyamni asa. Dr. Austin Prabhuchem "Viz" høptyallem/ satallem Kanøddi, Devnagøri, Mølløyalløm' ani Romi lipiyent prøgøtt zayt asa. www.kavitaa.com Kanøddi ani Devnagørint asa tør, www.poinnari.com Kanøddi, Devnagøri ani Romi lipiyamni prøgøtt zayt asa. Søbar Møngllurchya prøkaxønamni Kanøddi ani Devnagøri lipiyamni sahity prøgøtt kelam. www.kavitaa.com hachya publication vibhagant 2003 thavn 2020 pøryant 'Kavita Trust' hannem prøgøtt zal'lya bukanchye suchint lipiyecho ul'lek asa. Hangasør køllta siøbar buk, Kanøddi ani Devnagøri donuy lipiyamni prøgøtt zalyat. Kørnattøka Konknni Sahity Akademin øsloch vavr kela. Pøylem Kuwait atam Mumbøy mullachya "Ashawadi Prakashan" hannem 2002 isve thavn Kanøddi ani

Devnagøri lipiyamni buk prøgøtt kelyant. Gøychya "Konkonngar Prakashan" hannim 2020 vørsachya March mhønytant inglix bukanchem Konknni tørzønn/ ønnkar "Madda thavn telakhønni pøryant' ani køvita zømo "møylafatør" Kanøddi, Devnagøri ani Romi lipiyamni prøgøtt kela. World Konkani Centre, Møngllur hanchem 'KONKANVERTER' computer adharit sahet (Computer Tool) Kanøddi, Devnagøri, Mølløyalløm' ani Romi lipi mødhem søbd lipiyantør kørunk kumøk/ adar kørit asa. Vevøsthøit daklyanco øbhav øsa tøri Mumbøy thavn J. B. Moras ani J. B. Siker hannim øyøt Konknni sahity Kanøddi ani Devnagøri lipiyamni prøgøtt kelyant.

Sømpnni (Conclusion)

Konknni bhas char rajyamni vistarun asa ani kany challisam vøyr boli/ somudayanco lok ti bhas uløtya mhønnntøch sørøv boli/ somudayan vapørchim utram ek sarkim nant. Hem bhaxechye nødren zalem tør, achar-vichar øyøt, riti-rivajyo øyøt ek sarkyo nant. Dhørm' sodd'yam, bhaxik festam-sømbhrømam/pørbo øyøt vegllim. Dekhun hangasør raxttryi va zagøtik sthøracher Konknni jednam ek bhas mhønn lekli tør tednam øsle sørøv somuday/ boli øyøt aplem sahity aplya vørtula bhayr panvk tøxench bhaylya vørtulantlem Konknni sahity aplya vørtulant haddchye dixin lipiyantør ek sankøv zata. Ani Konknnik mukhar haddchye nødren øsle sankøv bhov görjeche.

- lipiyantør vavr bhaxechye vaddavøllint adar dita, sahityant vividhøtay dita, øxem zalyan chødd ani chødd vachpyank bhaxe thøny haddta.

- chhapo dis veta veta unne zayt asa. Thoddyø vørsam adim aslølim søbar pøtram az nant. Søgllem digital zanvchya hya disamni lipiyantør chintap øtyønt purøk zavn øsløye børi dista. Eka digital pøtrachya sømpadøkak Konknnintlye khønchyay ekye lipiyentlya sahitichem sahity lipiyantør kørur prøgøtt kelyar vachpyank ani sømpadøkak chødd ani chødd sahitik røchna thavn vinchovnni kørunk øvkas/ søndi mellta.

- eka sahitichem sahity lipiyeche pøridhi bhayr yenvk adar zata (dakhlyak : www.kavitaa.com Kanøddi ani Devnagørint asa tør, www.poinnari.com Kanøddi Devnagørint ani Romi lipiyamni asa), hem sahityachem møtt'tt/ panvddo chøddonvchye dixin gørjechem zavn asa.

- Krista purv att thavn baravya xekddyant asa mhønn øndaz kel'lya Grik køvi Homer hachi Homeric Epic Poems tonddpaxim sangløli khøny ani him tonddpaxinch eklye thavn dusryak paxar zalyo, zøxem amchyo voviyo prøsar zal'ye pøri. Nøntør hya lok vedak lipi mukhantr mudrønn

kelem. Atam ascho ho digital sønvsar amkam pørtun hyech sthitik vhørta gay mhøllø dubav zata. Hangasør lipiyantør vavra vørvim chiravnni, nøttøn va prøstut kørtølyank tannim sadør korchem sahity tankam vachunk yenvchye lipiyent mellcho øvkas/ søndi chøddta.

- Konknni bhaxeche thodde søbd pranta pørmannem vivid ritin uchchar kørtat (boli) ani thoddye pavttim, søbdancho uchchar bødøltanam, ørth ani ling hantum førøk yeta, lipiyantør vavra vørvim øsle vixøy va førøk sømzunk sølis zata, sompya utramni sangchem tør xikxønnik kamak lipiyantør sangat dita.

“Ek lipi, ek bhas” utim'/ ut'tøm' chintøp punn amchi Konknni tøсли bhas panch lipiyamni børøytanam hem chintøp karyøgøt kørchem køxttanchem kam'. Øxem kørunk ek prøkriya (process) manddun haddunk zay, hønt-høntamni/ panvddyā panvddyā ti prøkriya karyagøt kørunk zay, haka duddu ani vellachi górz asa!. Hem eka vyøktichem kam' nhøy. Hangasør eka sønvsthýchaya mukhelpønnachi górz dista. Prøstut ani fuddarant digital mønent døvrun hem chintøp lipiyantør vavrak lagu kørunk amchem sahity lipiyantør kelyar, bhaxechea sømpurnn vaddavøllik chødd faydo zanvchi sadhyøtay/ xøkyatay asa.




कोंकणी निरंतरी... पयणारी.
कन्नड-नागरी-रोमी लिपिंनी कोंकणी साहित्य
प्रगट कर्चो कोंकणिंतलो पयलो तशेंच एक
मात्र जाळिजागो: www.poinnari.com

KATHAMRITH Ashawadi Prøkashanachea
Panchvea Digital Audio Bukachem Mokllik Karyem



“yødahom jiumi, øhømaxamse (jiv astasør bhørvøstam)' dhyeyakhal 2000-1 isvent kuveyttant survatun, yedoll pasun konknni sahiteache vevegolle 46 buk prøkaxit kel'lea Ashawadi prokaxonacho panchvo ddijittøl addio buk 'køthamrit (klerens koikombocheo ddijittøl kannio)' mokllik karoyem, øgost 15 tariker sanjer 7 vorancher 'pøilem øntørraxttri-i ddijittøl konknni madhyomacher chol'lem.

Kareache survater jeral yeukar magun Valley Quadrosan øgost 10 tariker øchhanøk ritin øntorl'lea konknni børøupi, **amcho yuvøk** pøtracho adhlo sømpadøk Robert Furtado Sasthanachea øtmeak xanti labhunk eka minutattachem møun prarthøn kelem. Konknni Sorodar Manest Basti Vaman Shennøy hannim ugaunn uloupart 'ddijittøl amcho fuddar dekun bødlun vechea kallak søri zaun ami søit bodlun, atanchea yuwozonnamlagim konknni sahiteak vorchi ek vatt ami toyar kørunk zai' mhønn ulo dilo.



Meanchesttor (U.K.) thaun Lawrence V Barbozan ddijittøl bukanchi mottvi vølløk kørunk 2005 isvent Ashawadi prøkaxønan ddijittøl rupar pørgøtt kel'lea

'sagorachea vattecheo zhøri'; pøilea 'i-bukachi', tøxençher chear ddijittøl bukanchi mahet dili. 2018 isvechea nøvembr 16 tariker 'køthadaiz' namvachea poilea ddijittøl addio bukant Valley Quadrøsacheo 23 mottveo kannio, 'sureo udeta' namvachea dusrea ddijittøl addio bukant raxttri-i mott'ttachea 27 kanniegaranchoe mottveo kannio, 'mayanøgøri' namvachea tisrea ddijittøl addio bukant Valley Quadrosacheo mumbøicheo kannio, 'sureo udela' namvachea choutea ddijittøl addio bukant raxttri-i mott'ttachea 25 kanniegaranchoe mottveo kannio ani 'køthamrit' namvachea panchvea ddijittøl addio bukant klerens koikombocheo 20 mottveo kannio asat. 'køthazhor' namvachea sovea ddijittøl addio bukak veginch prosarit korchi toyarai cholun asa mhønnalo.

Prem' Morasan promuk uloupeanchi; Kerollo thaun Gokuldas Probhu, Mongllur thaun Dr.Edward L. Najreth, Uddpi thaun Fr.Chetan Lobo, tøxençher Gøy thaun Dr.Prakash Perienkar (Gøy Univorsittichea konknni vibhagacho mukhest) vølløk kørunk dili. Gokuldas Probhun 'i-bukamni søit asli vachpachi bøndødd ddijittøl addio bukamni na, ddijittøl addio buk aikunchi ek solis kola aikuvpeank kanni bori kørunk somzunk kumok korta dekun kanni sadorkoropimni sobdhancho zokto uchchhar korchi gørøz asa zal'lean tea tea pranteachea kanniank sador kørunk tea tea bolinchea sadør koropimni kelear borem. Konknnik atanchea yuvozonnamlagim vorunk ddijittøl addio ek ut'tim' madhyom' mhønnalo. Do|Edward Nøzretan koxem aichea kallar sorov bhasemni vachpeanco sonko unno zaun aila, ani printt madhyom' oskot zaun vechea kallar ddijittøl madhyom' ek promuk viklop zaun ubhem zaun asa. Ani ddijittøl madhyomamni az konknnik 'gølfachea jivitacheo kannio', 'mumbøi jivitacheo kannio' aikunk melltat zal'lean amkam amchi somzunni vistar kørunk ek vatt ubhi zata' mhønnalo. Ma|Chetan Lobon jednam ddijittøl madhyomacher konknni kannio prosarit zaunko lagleo toull thaun choddtavo horoyek kanni aikun tachem øsvadøn kelea. Aichea kallar drixy madhyomak chøddit khais asa, punn kanni ek vegllo prokar zal'lean ddijittøl addio bukarupar konknni kannio chøddit lokank konknnilagim haddcheant møzøtgør zatølo' mhønnalo. Do|Prakash Perienkar 'konknni vevegollea lipimni vantun gelam zal'lean lipichea bondoddek lagun konknnichea sorv lipimni aschem konknni sahity amkam vachunk tøxençher tancher ødhyøin kørunk ascheo vatto unneo. Punn ddijittøl addio buk hea dixin bhov mørøtvachem. Ddijittøl addio bukant lipicho somosso na

dekun her lipimni børøyil'leo ut'tim' kannio amkam aikunk, somzunk solis zal'lean sahity xikpeank raxttri-i sthorachea konknni sahiteachø øbheas kørunk ek øpurbhayechi søndhi.' mhønnalo.

KATHAMRITH (Konkani Short Stories of Clarence Kaikamba)



Digital Book 5: KATHAMRITH (Konkani Short Stories of Clarence Kaikamba)

Digital Konkani Audio Book of Ashawadi Prakashan

Prem' Morasan Clarence Køikømbøchi mottvi vølløk kørunk ditoch, Valli Quadrøsan vis kanniank sador kel'lea vis sadorkoropinchi vølløk kørunk ditøch, manestinn jen oidda pintton 'køthamrit' ddijittøl addio bukak ddijittøl moklik kortoch, klerens Køikømbøn oplim bhognnam ucharn, challis vorsam thaun kannio boroun aileari zaunko natlo onbhog atam ddijittøl addio bukant prosarit zal'lea eka kannient zal'lo sontos ucharun, hea ddijittøl bukak toyar kørunk minot kel'lea sorovancho upkar bavuddlo.

Amerikathaun Dr.Austin DSouza Prøbhun øplea uloupank 'pøilem øntørraxttri-i konknni karoyem chølømvchi surovat kørunk dexachea vevegollea dexantlea konknni lokank sangata mellunk aukas kørunk dil'lea Ashawadi prokaxonacho upkar bavuddlo'. Concepta Fernandes Alvan'ddijittøl bukank xikxon (Academic) somstheamni gollsun hacho boro faido zoddche gorojevixim uloili. Canada thaun Gerry DMello Bendur hannem 'ddijittøl madhyomant konknni kanniam mukhantr ami chøddit konknni lokamlagim vochunk ek bori surovat kørunk dita' mhønnalo.

Hem karoyem mandduun hadd'l'ea Valley Quadrosan upkar attounni keli.

VRUD'DAXR ØM' (Namdev G Surlekar)

2020 isvechea De|Wilfy Rebimbus smarøk Pøinnari-Viz
raxttri-i møtt'ttachea Konknni Sahityik Sørtent Dusrem



Dis sørle mhøyne sørle
Vørsa fattlyan vørsa gelim
Dollyantlem tez møndavlem
Kudditlem trann kømi zalem
Cheryavelyo miriyo...
Disan dis cheryak (tonddak)
Vidrup kørít asa.

Ani yadi!
Tyo tør ek ek kørun
Yadincha pettulantyan
Xennøt asa.

Tuji yad mat hanvem kallzant
Sarki samballun døvørlya
Tum zoddtta tantuntlø vantto
Mhaka dhaddun dita

Hamv jevta punn..
Tumchye bøgør jevønn ruchønam
Dis sørta køso tøri
Zhaddam peddam kødde ulovn
Punn rat zatkøch
Søgllo kalløkh ekttany zavn
Bøstat mangutter.

Kønna kødden ulovnk mellønam
Kønnak kany sangunk mellønam
Jinnechye vøyechi dukam
Ghøttit jiyetam tujya yadimni
Yetlo mhønn tum
Mhaka vhørunk aplye sørím
Avøy mhønn mayen
Ulø marun ekdam tøri.

Mhaka kørchi asa
Tumchi seva
Dhunvchim asa, puschim asa
Tujya bhurgyanchim uxttim tønddam.

Zannam vhøy tum
Hem utør kitlem mayest
Hem nanv jye østurek
Aykunk mellta.
Ti østuri bhagyøvan
Punn mhøjya nøxibachye pattyecher
Tem bhagy asun nasun sarkench
Tuka dekh divpak hanv
Khønch kømi pøddunk nam
Hachi mhaka khatri asa
Ani tuzø samball kørtanam
Ken'na kanych
Kømi pøddunk dilem nam
Tøri punn hanv mhønntam
Mhøjem khøny tøri chuklem.

Hanga mhøzø jiv ghusmøtt'ta
Yo puta yo
Mayen ani apulken mhaka
Tujye sørím ghevn chøl

Na tør...
Vrud'daxrømant tøri døvør
Møn'xam mødim ravun
Møn'xam mødlyan vøchpachi
Mhaji itsa puri kør.

HARSO (Manoj Narendra Kamat)

2020 isvechea DejWilfy Rebimbus smarøk Pøinnari-Viz
raxttri-i mótt'ttachea Konknni Sahityik Sørtent Tisrem



Mhøzo mukhamøll
Mhakach dakhovpi
Ho harso.

Mhøye kuddichi zannvikay
Mhakach kørur divpi mhøji surupay
Mhøjyech khatir sobovpi
Onttar khos pørzøllavpi
Ho harso

Hanv lipøytam taka
Mhøjya mørnantlyo bhavna
Mørnam bhitørlí ghuspøl'lim kuvaddim
Natyanchyo nøsuttpi ganthi
Kørunneche øntørnad

Dollyache khol - kholayent vhanvpi
Dukanche vøjre
Bhaylyacharachya make-up-an
Taka køllønam
Mhøjya mørnant chølpi
Vicharancho kø'loll

Hanv hamsta
Ten'nach to hansun dakhøtya !
Mhaka pølløvn
Ho hango øddechoy asta
Zayte pavttim

Tøxem zalyar
Hanv mhakach føttøytam
Khub vella
Bhavnank vatt kørur dinastanam
Jirovn tyo
Mørnache khol khønnint
Ani vøylyan mati oddun
Visrayer ghaltam
He khinn
Dukhest, mørn toddpi
Kallzak pazør futtovpi

Zør hyo
Lipløyo bhavna
Harxak kølløt zalyar ?
Hanv bhiyetam
Taka futtall vøchun
Kuddkyan kuddke zavn
To khollkhollun
Søkøylødøt mhønn!

Ghøddiye
Harxachyay fattlyan
Ek vegllo sørnvsar asuye
Zachi vølløkh
Ayz legit mhaka ghøddunk nam
Tanneny aplya mørnachye kholayent
Dukh lipøylølem asøt

Tem mhaka køll'lyar
Hanv virus zavn
Dukhachye sayent xennøt mhønn
Toy mhaka dakhøtya asøt
Aplem føttkirem rup
Mhaka futtall vøchpachya bhønyan!

TLC PU COLLEGE

(PCMB, PCMS, PCMCs, PCME)

a division of



JOIN NOW

**NEET | JEE (Main & Adv.) | CET |
KVPY | NTSE | OLYMPIADS**

**7026314999
9900520233**

www.cfalindia.com

